

Tejobindu Upanishad

——
ತೇಜೋಬಿಂದುಪನಿಷತ್

——
Document Information



Text title : Tejobindu Upanishad

File name : tejobindu.itx

Category : upanishhat

Location : doc_upanishhat

Author : Vedic tradition

Transliterated by : Sunder Hattangadi

Proofread by : Sunder Hattangadi

Description-comments : 37/108; Krishna Yajurveda- Yoga upanishad

Latest update : Feb. 3, 2000, October 7, 2016

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 30, 2023

sanskritdocuments.org



ತೇಜೋಬಿಂದೂಪನಿಷತ್



ಯತ್ರ ಚಿನ್ಮಾತ್ರಕಲನಾ ಯಾತ್ಯಪಹ್ನವಮಂಜಸಾ .
ತಚ್ಚಿನ್ಮಾತ್ರಮಖಂಡೈಕರಸಂ ಬ್ರಹ್ಮ ಭವಾಮ್ಯಹಂ ..
ಓಂ ಸಹ ನಾವವತು .. ಸಹ ನೌ ಭುನಕ್ತು .. ಸಹ ವೀರ್ಯಂ ಕರವಾವಹೈ ..
ತೇಜಸ್ವಿನಾವಧೀತಮಸ್ತು ಮಾ ವಿದ್ವಿಷಾವಹೈ ..
ಓಂ ಶಾಂತಿಃ ಶಾಂತಿಃ ಶಾಂತಿಃ ..
ಓಂ ತೇಜೋಬಿಂದುಃ ಪರಂ ಧ್ಯಾನಂ ವಿಶ್ವಾತ್ಮಹೃದಿಸಂಸ್ಥಿತಂ .
ಆಣವಂ ಶಾಂಭವಂ ಶಾಂತಂ ಸ್ಥೂಲಂ ಸೂಕ್ಷ್ಮಂ ಪರಂ ಚ ಯತ್ .. 1..
ದುಃಖಾಡ್ಯಂ ಚ ದುರಾರಾಧ್ಯಂ ದುಷ್ಟೇಕ್ಷ್ಯಂ ಮುಕ್ತಮವ್ಯಯಂ .
ದುರ್ಲಭಂ ತತ್ಸ್ವಯಂ ಧ್ಯಾನಂ ಮುನೀನಾಂ ಚ ಮನೀಷಿಣಾಂ .. 2..
ಯತಾಹಾರೋ ಜಿತಕ್ರೋಧೋ ಜಿತಸಂಗೋ ಜಿತೇಂದ್ರಿಯಃ .
ನಿರ್ವ್ಹಂದೋ ನಿರಹಂಕಾರೋ ನಿರಾಶೀರಪರಿಗ್ರಹಃ .. 3..
ಅಗಮ್ಯಾಗಮಕರ್ತಾ ಯೋ ಗಮ್ಯಾಗಮಯಮಾನಸಃ .
ಮುಖೇ ತ್ರೀಣಿ ಚ ವಿಂದಂತಿ ತ್ರಿಧಾಮಾ ಹಂಸ ಉಚ್ಯತೇ .. 4..
ಪರಂ ಗುಹ್ಯತಮಂ ವಿದ್ಧಿ ಹ್ಯಸ್ತತಂದ್ರೋ ನಿರಾಶ್ರಯಃ .
ಸೋಮರೂಪಕಲಾ ಸೂಕ್ಷ್ಮಾ ವಿಷ್ಣೋಸ್ತತ್ಪರಮಂ ಪದಂ .. 5..
ತ್ರಿವಕ್ತ್ರಂ ತ್ರಿಗುಣಂ ಸ್ಥಾನಂ ತ್ರಿಧಾತುಂ ರೂಪವರ್ಜಿತಂ .
ನಿಶ್ಚಲಂ ನಿರ್ವಿಕಲ್ಪಂ ಚ ನಿರಾಕಾರಂ ನಿರಾಶ್ರಯಂ .. 6..
ಉಪಾಧಿರಹಿತಂ ಸ್ಥಾನಂ ವಾಙ್ಮನೋಽತೀತಗೋಚರಂ .
ಸ್ವಭಾವಂ ಭಾವಸಂಗ್ರಾಹ್ಯಮಸಂಘಾತಂ ಪದಾಚ್ಚ್ಛ್ಯುತಂ .. 7..
ಅನಾನಾನಂದನಾತೀತಂ ದುಷ್ಟೇಕ್ಷ್ಯಂ ಮುಕ್ತಿಮವ್ಯಯಂ .
ಚಿಂತ್ಯಮೇವಂ ವಿನಿರ್ಮುಕ್ತಂ ಶಾಶ್ವತಂ ಧ್ರುವಮಚ್ಛುತಂ .. 8..
ತದ್ಬ್ರಹ್ಮಣಸ್ತದಧ್ಯಾತ್ಮಂ ತದ್ವಿಷ್ಣೋಸ್ತತ್ರಾಯಣಂ .
ಅಚಿಂತ್ಯಂ ಚಿನ್ಮಯಾತ್ಮಾನಂ ಯದ್ವ್ಯೋಮ ಪರಮಂ ಸ್ಥಿತಂ .. 9..
ಅಶೂನ್ಯಂ ಶೂನ್ಯಭಾವಂ ತು ಶೂನ್ಯಾತೀತಂ ಹೃದಿ ಸ್ಥಿತಂ .
ನ ಧ್ಯಾನಂ ಚ ನ ಚ ಧ್ಯಾತಾ ನ ಧ್ಯೇಯೋ ಧ್ಯೇಯ ಏವ ಚ .. 10..
ಸರ್ವಂ ಚ ನ ಪರಂ ಶೂನ್ಯಂ ನ ಪರಂ ನಾಪರಾತ್ಪರಂ .

ಅಚಿಂತ್ಯಮಪ್ರಬುದ್ಧಂ ಚ ನ ಸತ್ಯಂ ನ ಪರಂ ವಿದುಃ .. 11..
 ಮುನೀನಾಂ ಸಂಪ್ರಯುಕ್ತಂ ಚ ನ ದೇವಾ ನ ಪರಂ ವಿದುಃ .
 ಲೋಭಂ ಮೋಹಂ ಭಯಂ ದರ್ಪಂ ಕಾಮಂ ಕ್ರೋಧಂ ಚ ಕಿಲ್ಬಿಷಂ .. 12..
 ಶೀತೋಷ್ಣೇ ಕ್ಷುತ್ಪಿಪಾಸೇ ಚ ಸಂಕಲ್ಪಕವಿಕಲ್ಪಕಂ .
 ನ ಬ್ರಹ್ಮಕುಲದರ್ಪಂ ಚ ನ ಮುಕ್ತಿಗ್ರಂಥಿಸಂಚಯಂ .. 13..
 ನ ಭಯಂ ನ ಸುಖಂ ದುಃಖಂ ತಥಾ ಮಾನಾವಮಾನಯೋಃ .
 ಏತದ್ಭಾವವಿನಿರ್ಮುಕ್ತಂ ತದ್ಬ್ರಾಹ್ಮ್ಯಂ ಬ್ರಹ್ಮ ತತ್ಪರಂ .. 14..
 ಯಮೋ ಹಿ ನಿಯಮಸ್ತ್ಯಾಗೋ ಮೌನಂ ದೇಶಶ್ಚ ಕಾಲತಃ .
 ಆಸನಂ ಮೂಲಬಂಧಶ್ಚ ದೇಹಸಾಮ್ಯಂ ಚ ದೃಷ್ಟಿ ತಿಃ .. 15..
 ಪ್ರಾಣಸಂಯಮನಂ ಚೈವ ಪ್ರತ್ಯಾಹಾರಶ್ಚ ಧಾರಣಾ .
 ಆತ್ಮಧ್ಯಾನಂ ಸಮಾಧಿಶ್ಚ ಪ್ರೋಕ್ಷಾನ್ಯಂಗಾನಿ ವೈ ಕ್ರಮಾತ್ .. 16..
 ಸರ್ವಂ ಬ್ರಹ್ಮೇತಿ ವೈ ಜ್ಞಾನಾದಿಂದ್ರಿಯಗ್ರಾಮಸಂಯಮಃ .
 ಯಮೋಽಯಮಿತಿ ಸಂಪ್ರೋಕ್ಷೋಽಭ್ಯಸನೀಯೋ ಮುಹುರ್ಮುಹುಃ .. 17..
 ಸಜಾತೀಯಪ್ರವಾಹಶ್ಚ ವಿಜಾತೀಯತಿರಸ್ಕೃತಿಃ .
 ನಿಯಮೋ ಹಿ ಪರಾನಂದೋ ನಿಯಮಾತ್ಮಿಯತೇ ಬುದ್ಧಿಃ .. 18..
 ತ್ಯಾಗಃ ಪ್ರಪಂಚರೂಪಸ್ಯ ಸಚ್ಚಿದಾತ್ಮಾವಲೋಕನಾತ್ .
 ತ್ಯಾಗೋ ಹಿ ಮಹತಾ ಪೂಜ್ಯಃ ಸದ್ಯೋ ಮೋಕ್ಷಪ್ರದಾಯಕಃ .. 19..
 ಯಸ್ಮಾದ್ವಾಚೋ ನಿವರ್ತಂತೇ ಅಪ್ರಾಪ್ಯ ಮನಸಾ ಸಹ .
 ಯನ್ಮಾನಂ ಯೋಗಿಭಿರ್ಗಮ್ಯಂ ತದ್ಭಜೇತ್ಸರ್ವದಾ ಬುಧಃ .. 20..
 ವಾಚೋ ಯಸ್ಮಾನ್ನಿವರ್ತಂತೇ ತದ್ವಕ್ತುಂ ಕೇನ ಶಕ್ಯತೇ .
 ಪ್ರಪಂಚೋ ಯದಿ ವಕ್ತವ್ಯಃ ಸೋಽಪಿ ಶಬ್ದವಿವರ್ಜಿತಃ .. 21..
 ಇತಿ ವಾ ತದ್ಭವೇನ್ಮಾನಂ ಸರ್ವಂ ಸಹಜಸಂಜ್ಞಿತಂ .
 ಗಿರಾಂ ಮೌನಂ ತು ಬಾಲಾನಾಮಯುಕ್ತಂ ಬ್ರಹ್ಮವಾದಿನಾಂ .. 22..
 ಆದಾವಂತೇ ಚ ಮಧ್ಯೇ ಚ ಜನೋ ಯಸ್ಮಿನ್ನ ವಿದ್ಯತೇ .
 ಯೇನೇದಂ ಸತತಂ ವ್ಯಾಪ್ತಂ ಸ ದೇಶೋ ವಿಜನಃ ಸ್ಮೃತಃ .. 23..
 ಕಲ್ಪನಾ ಸರ್ವಭೂತಾನಾಂ ಬ್ರಹ್ಮಾದೀನಾಂ ನಿರ್ಮೇಷತಃ .
 ಕಾಲಶಬ್ದೇನ ನಿರ್ದಿಷ್ಟಂ ಹ್ಯಖಂಡಾನಂದಮದ್ವಯಂ .. 24..
 ಸುಖೇನೈವ ಭವೇದ್ಯಸ್ಮಿನ್ನಜಸ್ರಂ ಬ್ರಹ್ಮಚಿಂತನಂ .
 ಆಸನಂ ತದ್ವಿಜಾನೀಯಾದನ್ಯತ್ಸುಖವಿನಾಶನಂ .. 25..
 ಸಿದ್ಧಯೇ ಸರ್ವಭೂತಾದಿ ವಿಶ್ವಾಧಿಷ್ಠಾನಮದ್ವಯಂ .
 ಯಸ್ಮಿನ್ನಿದ್ಧಿಂ ಗತಾಃ ಸಿದ್ಧಾಸ್ತತ್ಸಿದ್ಧಾಸನಮುಚ್ಯತೇ .. 26..

ಯನ್ನೂಲಂ ಸರ್ವಲೋಕಾನಾಂ ಯನ್ನೂಲಂ ಚಿತ್ತಬಂಧನಂ .
ಮೂಲಬಂಧಃ ಸದಾ ಸೇವ್ಯೋ ಯೋಗ್ಯೋಽಸೌ ಬ್ರಹ್ಮವಾದಿನಾಂ .. 27..
ಅಂಗಾನಾಂ ಸಮತಾಂ ವಿದ್ಯಾತ್ಸಮೇ ಬ್ರಹ್ಮಣಿ ಲೀಯತೇ .
ನೋ ಚೇನ್ನೈವ ಸಮಾನತ್ವವೃಜುತ್ವಂ ಶುಷ್ಕವೃಕ್ಷವತ್ .. 28..
ದೃಷ್ಟೀಂ ಜ್ಞಾನಮಯೀಂ ಕೃತ್ವಾ ಪಶ್ಯೇದ್ಬ್ರಹ್ಮಮಯಂ ಜಗತ್ .
ಸಾ ದೃಷ್ಟಿಃ ಪರಮೋದಾರಾ ನ ನಾಸಾಗ್ರಾವಲೋಕಿನೀ .. 29..
ದ್ರಷ್ಟೃ ದರ್ಶನದೃಶ್ಯಾನಾಂ ವಿರಾಮೋ ಯತ್ರ ವಾ ಭವೇತ್ .
ದೃಷ್ಟಿಸ್ತತ್ತ್ವೈವ ಕರ್ತವ್ಯಾ ನ ನಾಸಾಗ್ರಾವಲೋಕಿನೀ .. 30..
ಚಿತ್ತಾದಿಸರ್ವಭಾವೇಷು ಬ್ರಹ್ಮತ್ವೇನ್ನೈವ ಭಾವನಾತ್ .
ನಿರೋಧಃ ಸರ್ವವೃತ್ತೀನಾಂ ಪ್ರಾಣಾಯಾಮಃ ಸ ಉಚ್ಯತೇ .. 31..
ನಿಷೇಧನಂ ಪ್ರಪಂಚಸ್ಯ ರೇಚಕಾಖ್ಯಃ ಸಮೀರಿತಃ .
ಬ್ರಹ್ಮೈವಾಸ್ಮೀತಿ ಯಾ ವೃತ್ತಿಃ ಪೂರಕೋ ವಾಯುರುಚ್ಯತೇ .. 32..
ತತಸ್ತದ್ವೃತ್ತಿನೈಶ್ಚಲ್ಯಂ ಕುಂಭಕಃ ಪ್ರಾಣಸಂಯಮಃ .
ಅಯಂ ಚಾಪಿ ಪ್ರಬುದ್ಧಾನಾಮಜ್ಞಾನಾಂ ಘ್ರಾಣಪೀಡನಂ .. 33..
ವಿಷಯೇಷ್ಟಾತ್ಮತಾಂ ದೃಷ್ಟ್ವಾ ಮನಸಶ್ಚಿತ್ತರಂಜಕಂ .
ಪ್ರತ್ಯಾಹಾರಃ ಸ ವಿಜ್ಞೇಯೋಽಭ್ಯಸನೀಯೋ ಮುಹುರ್ಮುಹುಃ .. 34..
ಯತ್ರ ಯತ್ರ ಮನೋ ಯಾತಿ ಬ್ರಹ್ಮಣಸ್ತತ್ರ ದರ್ಶನಾತ್ .
ಮನಸಾ ಧಾರಣಂ ಚೈವ ಧಾರಣಾ ಸಾ ಪರಾ ಮತಾ .. 35..
ಬ್ರಹ್ಮೈವಾಸ್ಮೀತಿ ಸದ್ವೃತ್ತ್ಯಾ ನಿರಾಲಂಬತಯಾ ಸ್ಥಿತಿಃ .
ಧ್ಯಾನಶಬ್ದೇನ ವಿಖ್ಯಾತಃ ಪರಮಾನಂದದಾಯಕಃ .. 36..
ನಿರ್ವಿಕಾರತಯಾ ವೃತ್ತ್ಯಾ ಬ್ರಹ್ಮಾಕಾರತಯಾ ಪುನಃ .
ವೃತ್ತಿವಿಸ್ಮರಣಂ ಸಮ್ಯಕ್ಸಮಾಧಿರಭಿಧೀಯತೇ .. 37..
ಇಮಂ ಚಾಕೃತಿಮಾನಂದಂ ತಾವತ್ಪಾಧು ಸಮಭ್ಯಸೇತ್ .
ಲಕ್ಷ್ಮಣ್ಯೇ ಯಾವತ್ಕೃಣಾತ್ಪುಂಸಃ ಪ್ರತ್ಯಕ್ಷಂ ಸಂಭವೇತ್ಸ್ವಯಂ .. 38..
ತತಃ ಸಾಧನನಿರ್ಮುಕ್ತಃ ಸಿದ್ಧೋ ಭವತಿ ಯೋಗಿರಾಟ್ .
ತತ್ತ್ವಂ ರೂಪಂ ಭವೇತ್ತಸ್ಯ ವಿಷಯೋ ಮನಸೋ ಗಿರಾಂ .. 39..
ಸಮಾಧೌ ಕ್ರಿಯಮಾಣೇ ತು ವಿಘ್ನಾನ್ಯಾಯಾಂತಿ ವೈ ಬಲಾತ್ .
ಅನುಸಂಧಾನರಾಹಿತ್ಯಮಾಲಸ್ಯಂ ಭೋಗಲಾಲಸಂ .. 40..
ಲಯಸ್ತಮಶ್ಚ ವಿಕ್ಷೇಪಸ್ತೇಜಃ ಸ್ವೇದಶ್ಚ ಶೂನ್ಯತಾ .
ಏವಂ ಹಿ ವಿಘ್ನಬಾಹುಲ್ಯಂ ತ್ಯಾಜ್ಯಂ ಬ್ರಹ್ಮವಿಶಾರದ್ಯೈಃ .. 41..
ಭಾವವೃತ್ತ್ಯಾ ಹಿ ಭಾವತ್ವಂ ಶೂನ್ಯವೃತ್ತ್ಯಾ ಹಿ ಶೂನ್ಯತಾ .

ಬ್ರಹ್ಮವೃತ್ತಾ ಹಿ ಪೂರ್ಣತ್ವಂ ತಯಾ ಪೂರ್ಣತ್ವಮಭ್ಯಸೇತ್ .. 42..
 ಯೇ ಹಿ ವೃತ್ತಿಂ ವಿಹಾಯೈನಾಂ ಬ್ರಹ್ಮಾಖ್ಯಾಂ ಪಾವನೀಂ ಪರಾಂ .
 ವೃಥೈವ ತೇ ತು ಜೀವಂತಿ ಪಶುಭಿಶ್ಚ ಸಮಾ ನರಾಃ .. 43..
 ಯೇ ತು ವೃತ್ತಿಂ ವಿಜಾನಂತಿ ಜ್ಞಾತ್ವಾ ವೈ ವರ್ಧಯಂತಿ ಯೇ .
 ತೇ ವೈ ಸತ್ಪುರುಷಾ ಧನ್ಯಾ ವಂದ್ಯಾಸ್ತೇ ಭುವನತ್ರಯೇ .. 44..
 ಯೇಷಾಂ ವೃತ್ತಿಃ ಸಮಾ ವೃದ್ಧಾ ಪರಿಪಕ್ವಾ ಚ ಸಾ ಪುನಃ .
 ತೇ ವೈ ಸದ್ಬ್ರಹ್ಮತಾಂ ಪ್ರಾಪ್ತಾ ನೇತರೇ ಶಬ್ದವಾದಿನಃ .. 45..
 ಕುಶಲಾ ಬ್ರಹ್ಮವಾರ್ತಾಯಾಂ ವೃತ್ತಿಹೀನಾಃ ಸುರಾಗಿಣಃ .
 ತೇಽಪ್ಯಜ್ಞಾನತಯಾ ನೂನಂ ಪುನರಾಯಾಂತಿ ಯಾಂತಿ ಚ .. 46..
 ನಿಮಿಷಾರ್ಧಂ ನ ತಿಷ್ಠಂತಿ ವೃತ್ತಿಂ ಬ್ರಹ್ಮಮಯೀಂ ವಿನಾ .
 ಯಥಾ ತಿಷ್ಠಂತಿ ಬ್ರಹ್ಮಾದ್ಯಾಃ ಸನಕಾದ್ಯಾಃ ಶುಕಾದಯಃ .. 47..
 ಕಾರಣಂ ಯಸ್ಯ ವೈ ಕಾರ್ಯಂ ಕಾರಣಂ ತಸ್ಯ ಜಾಯತೇ .
 ಕಾರಣಂ ತತ್ತ್ವತೋ ನಶ್ಯೇತ್ಕಾರ್ಯಭಾವೇ ವಿಚಾರತಃ .. 48..
 ಅಥ ಶುದ್ಧಂ ಭವೇದ್ವಸ್ತು ಯದ್ವೈ ವಾಚಾಮಗೋಚರಂ .
 ಉದೇತಿ ಶುದ್ಧಚಿತ್ತಾನಾಂ ವೃತ್ತಿಜ್ಞಾನಂ ತತಃ ಪರಂ .. 49..
 ಭಾವಿತಂ ತೀವ್ರವೇಗೇನ ಯದ್ವಸ್ತು ನಿಶ್ಚಯಾತ್ಮಕಂ .
 ದೃಶ್ಯಂ ಹೃದೃಶ್ಯತಾಂ ನೀತ್ವಾ ಬ್ರಹ್ಮಾಕಾರೇಣ ಚಿಂತಯೇತ್ .. 50..
 ವಿದ್ವಾನ್ನಿತ್ಯಂ ಸುಖೇ ತಿಷ್ಠೇದ್ಧಿಯಾ ಚಿದ್ರಸಪೂರ್ಣಯಾ ..
 ಇತಿ ಪ್ರಥಮೋಽಧ್ಯಾಯಃ .. 1..

ಅಥ ಹ ಕುಮಾರಃ ಶಿವಂ ಪಪ್ರಚ್ಛಾಽಖಂಡೈಕರಸ-
 ಚಿನ್ಮಾತ್ರಸ್ವರೂಪಮನುಬ್ರೂಹೀತಿ . ಸ ಹೋವಾಚ ಪರಮಃ ಶಿವಃ .
 ಅಖಂಡೈಕರಸಂ ದೃಶ್ಯಮಖಂಡೈಕರಸಂ ಜಗತ್ .
 ಅಖಂಡೈಕರಸಂ ಭಾವಮಖಂಡೈಕರಸಂ ಸ್ವಯಂ .. 1..
 ಅಖಂಡೈಕರಸೋ ಮಂತ್ರ ಅಖಂಡೈಕರಸಾ ಕ್ರಿಯಾ .
 ಅಖಂಡೈಕರಸಂ ಜ್ಞಾನಮಖಂಡೈಕರಸಂ ಜಲಂ .. 2..
 ಅಖಂಡೈಕರಸಾ ಭೂಮಿರಖಂಡೈಕರಸಂ ವಿಯತ್ .
 ಅಖಂಡೈಕರಸಂ ಶಾಸ್ತ್ರಮಖಂಡೈಕರಸಾ ತ್ರಯೀ .. 3..
 ಅಖಂಡೈಕರಸಂ ಬ್ರಹ್ಮ ಚಾಖಂಡೈಕರಸಂ ವ್ರತಂ .
 ಅಖಂಡೈಕರಸೋ ಜೀವ ಅಖಂಡೈಕರಸೋ ಹ್ಯಜಃ .. 4..
 ಅಖಂಡೈಕರಸೋ ಬ್ರಹ್ಮಾ ಅಖಂಡೈಕರಸೋ ಹರಿಃ .

ಅಖಂಡೈಕರಸೋ ರುದ್ರ ಅಖಂಡೈಕರಸೋಽಸ್ಮ್ಯಹಂ .. 5..
 ಅಖಂಡೈಕರಸೋ ಹ್ಯಾತ್ಮಾ ಹ್ಯಖಂಡೈಕರಸೋ ಗುರುಃ .
 ಅಖಂಡೈಕರಸಂ ಲಕ್ಷ್ಯಮಖಂಡೈಕರಸಂ ಮಹಃ .. 6..
 ಅಖಂಡೈಕರಸೋ ದೇಹ ಅಖಂಡೈಕರಸಂ ಮನಃ .
 ಅಖಂಡೈಕರಸಂ ಚಿತ್ತಮಖಂಡೈಕರಸಂ ಸುಖಂ .. 7..
 ಅಖಂಡೈಕರಸಾ ವಿದ್ಯಾ ಅಖಂಡೈಕರಸೋಽವ್ಯಯಃ .
 ಅಖಂಡೈಕರಸಂ ನಿತ್ಯಮಖಂಡೈಕರಸಂ ಪರಂ .. 8..
 ಅಖಂಡೈಕರಸಂ ಕಿಂಚಿದಖಂಡೈಕರಸಂ ಪರಂ .
 ಅಖಂಡೈಕರಸಾದನ್ಯನ್ನಾಸ್ತಿ ನಾಸ್ತಿ ಷಡಾನನ .. 9..
 ಅಖಂಡೈಕರಸಾನ್ನಾಸ್ತಿ ಅಖಂಡೈಕರಸಾನ್ನ ಹಿ .
 ಅಖಂಡೈಕರಸಾತ್ಕಿಂಚಿದಖಂಡೈಕರಸಾದಹಂ .. 10..
 ಅಖಂಡೈಕರಸಂ ಸ್ಥೂಲಂ ಸೂಕ್ಷ್ಮಂ ಚಾಖಂಡರೂಪಕಂ .
 ಅಖಂಡೈಕರಸಂ ವೇದ್ಯಮಖಂಡೈಕರಸೋ ಭವಾನ್ .. 11..
 ಅಖಂಡೈಕರಸಂ ಗುಹ್ಯಮಖಂಡೈಕರಸಾದಿಕಂ .
 ಅಖಂಡೈಕರಸೋ ಜ್ಞಾತಾ ಹ್ಯಖಂಡೈಕರಸಾ ಸ್ಥಿತಿಃ .. 12..
 ಅಖಂಡೈಕರಸಾ ಮಾತಾ ಅಖಂಡೈಕರಸಃ ಪಿತಾ .
 ಅಖಂಡೈಕರಸೋ ಭ್ರಾತಾ ಅಖಂಡೈಕರಸಃ ಪತಿಃ .. 13..
 ಅಖಂಡೈಕರಸಂ ಸೂತ್ರಮಖಂಡೈಕರಸೋ ವಿರಾಟ್ .
 ಅಖಂಡೈಕರಸಂ ಗಾತ್ರಮಖಂಡೈಕರಸಂ ಶಿರಃ .. 14..
 ಅಖಂಡೈಕರಸಂ ಚಾಂತರಖಂಡೈಕರಸಂ ಬಹಿಃ .
 ಅಖಂಡೈಕರಸಂ ಪೂರ್ಣಮಖಂಡೈಕರಸಾಮೃತಂ .. 15..
 ಅಖ್ಯಂಡೈಕರಸಂ ಗೋತ್ರಮಖಂಡೈಕರಸಂ ಗೃಹಂ .
 ಅಖಂಡೈಕರಸಂ ಗೋಪ್ಯಮಖಂಡೈಕರಸಶಶೀ .. 16..
 ಅಖಂಡೈಕರಸಾಸ್ತಾರಾ ಅಖಂಡೈಕರಸೋ ರವಿಃ .
 ಅಖಂಡೈಕರಸಂ ಕ್ಷೇತ್ರಮಖಂಡೈಕರಸಾ ಕ್ಷಮಾ .. 17..
 ಅಖಂಡೈಕರಸ ಶಾಂತ ಅಖಂಡೈಕರಸೋಽಗುಣಃ .
 ಅಖಂಡೈಕರಸಃ ಸಾಕ್ಷೀ ಅಖಂಡೈಕರಸಃ ಸುಹೃತ್ .. 18..
 ಅಖಂಡೈಕರಸೋ ಬಂಧುರಖಂಡೈಕರಸಃ ಸಖಾ .
 ಅಖಂಡೈಕರಸೋ ರಾಜಾ ಅಖಂಡೈಕರಸಂ ಪುರಂ .. 19..
 ಅಖಂಡೈಕರಸಂ ರಾಜ್ಯಮಖಂಡೈಕರಸಾಃ ಪ್ರಜಾಃ .
 ಅಖಂಡೈಕರಸಂ ತಾರಮಖಂಡೈಕರಸೋ ಜಪಃ .. 20..
 ಅಖಂಡೈಕರಸಂ ಧ್ಯಾನಮಖಂಡೈಕರಸಂ ಪದಂ .

ಅಖಂಡೈಕರಸಂ ಗ್ರಾಹ್ಯಮಖಂಡೈಕರಸಂ ಮಹತ್ .. 21..
 ಅಖಂಡೈಕರಸಂ ಜ್ಯೋತಿರಖಂಡೈಕರಸಂ ಧನಂ .
 ಅಖಂಡೈಕರಸಂ ಭೋಜ್ಯಮಖಂಡೈಕರಸಂ ಹವಿಃ .. 22..
 ಅಖಂಡೈಕರಸೋ ಹೋಮ ಅಖಂಡೈಕರಸೋ ಜಪಃ .
 ಅಖಂಡೈಕರಸಂ ಸ್ವರ್ಗಮಖಂಡೈಕರಸಃ ಸ್ವಯಂ .. 23..
 ಅಖಂಡೈಕರಸಂ ಸರ್ವಂ ಚಿನ್ಮಾತ್ರಮಿತಿ ಭಾವಯೇತ್ .
 ಚಿನ್ಮಾತ್ರಮೇವ ಚಿನ್ಮಾತ್ರಮಖಂಡೈಕರಸಂ ಪರಂ .. 24..
 ಭವವರ್ಜಿತಚಿನ್ಮಾತ್ರಂ ಸರ್ವಂ ಚಿನ್ಮಾತ್ರಮೇವ ಹಿ .
 ಇದಂ ಚ ಸರ್ವಂ ಚಿನ್ಮಾತ್ರಮಯಂ ಚಿನ್ಮಯಮೇವ ಹಿ .. 25..
 ಆತ್ಮಭಾವಂ ಚ ಚಿನ್ಮಾತ್ರಮಖಂಡೈಕರಸಂ ವಿದುಃ .
 ಸರ್ವಲೋಕಂ ಚ ಚಿನ್ಮಾತ್ರಂ ವತ್ತಾ ಮತ್ತಾ ಚ ಚಿನ್ಮಯಂ .. 26..
 ಆಕಾಶೋ ಭೂರ್ಜಲಂ ವಾಯುರಗ್ನಿಬ್ರಹ್ಮಾ ಹರಿಃ ಶಿವಃ .
 ಯತ್ಕಿಂಚಿದ್ಯನ್ನ ಕಿಂಚಿಚ್ಚ ಸರ್ವಂ ಚಿನ್ಮಾತ್ರಮೇವ ಹಿ .. 27..
 ಅಖಂಡೈಕರಸಂ ಸರ್ವಂ ಯದ್ಯಚ್ಚಿನ್ಮಾತ್ರಮೇವ ಹಿ .
 ಭೂತಂ ಭವ್ಯಂ ಭವಿಷ್ಯಚ್ಚ ಸರ್ವಂ ಚಿನ್ಮಾತ್ರಮೇವ ಹಿ .. 28..
 ದ್ರವ್ಯಂ ಕಾಲಂ ಚ ಚಿನ್ಮಾತ್ರಂ ಜ್ಞಾನಂ ಜ್ಞೇಯಂ ಚಿದೇವ ಹಿ .
 ಜ್ಞಾತಾ ಚಿನ್ಮಾತ್ರರೂಪಶ್ಚ ಸರ್ವಂ ಚಿನ್ಮಯಮೇವ ಹಿ .. 29..
 ಸಂಭಾಷಣಂ ಚ ಚಿನ್ಮಾತ್ರಂ ಯದ್ಯಚ್ಚಿನ್ಮಾತ್ರಮೇವ ಹಿ .
 ಅಸಚ್ಚ ಸಚ್ಚ ಚಿನ್ಮಾತ್ರಮಾದ್ಯಂತಂ ಚಿನ್ಮಯಂ ಸದಾ .. 30..
 ಆದಿರಂತಶ್ಚ ಚಿನ್ಮಾತ್ರಂ ಗುರುಶಿಷ್ಯಾದಿ ಚಿನ್ಮಯಂ .
 ದೃಗ್ ಶ್ರೃಂ ಯದಿ ಚಿನ್ಮಾತ್ರಮಸ್ತಿ ಚೇಚ್ಚಿನ್ಮಯಂ ಸದಾ .. 31..
 ಸರ್ವಾಶ್ಚರ್ಯಂ ಹಿ ಚಿನ್ಮಾತ್ರಂ ದೇಹಂ ಚಿನ್ಮಾತ್ರಮೇವ ಹಿ .
 ಲಿಂಗಂ ಚ ಕಾರಣಂ ಚೈವ ಚಿನ್ಮಾತ್ರಾನ್ನ ಹಿ ವಿದ್ಯತೇ .. 32..
 ಅಹಂ ತ್ವಂ ಚೈವ ಚಿನ್ಮಾತ್ರಂ ಮೂರ್ತಾಮೂರ್ತಾದಿಚಿನ್ಮಯಂ .
 ಪುಣ್ಯಂ ಪಾಪಂ ಚ ಚಿನ್ಮಾತ್ರಂ ಜೀವಶ್ಚಿನ್ಮಾತ್ರವಿಗ್ರಹಃ .. 33..
 ಚಿನ್ಮಾತ್ರಾನ್ನಾಸ್ತಿ ಸಂಕಲ್ಪಶ್ಚಿನ್ಮಾತ್ರಾನ್ನಾಸ್ತಿ ವೇದನಂ .
 ಚಿನ್ಮಾತ್ರಾನ್ನಾಸ್ತಿ ಮಂತ್ರಾದಿ ಚಿನ್ಮಾತ್ರಾನ್ನಾಸ್ತಿ ದೇವತಾ .. 34..
 ಚಿನ್ಮಾತ್ರಾನ್ನಾಸ್ತಿ ದಿಕ್ಪಾಲಾಶ್ಚಿನ್ಮಾತ್ರಾದ್ವ್ಯವಹಾರಿಕಂ .
 ಚಿನ್ಮಾತ್ರಾತ್ಪರಮಂ ಬ್ರಹ್ಮ ಚಿನ್ಮಾತ್ರಾನ್ನಾಸ್ತಿ ಕೋಽಪಿ ಹಿ .. 35..
 ಚಿನ್ಮಾತ್ರಾನ್ನಾಸ್ತಿ ಮಾಯಾ ಚ ಚಿನ್ಮಾತ್ರಾನ್ನಾಸ್ತಿ ಪೂಜನಂ .
 ಚಿನ್ಮಾತ್ರಾನ್ನಾಸ್ತಿ ಮಂತವ್ಯಂ ಚಿನ್ಮಾತ್ರಾನ್ನಾಸ್ತಿ ಸತ್ಯಕಂ .. 36..
 ಚಿನ್ಮಾತ್ರಾನ್ನಾಸ್ತಿ ಕೋಶಾದಿ ಚಿನ್ಮಾತ್ರಾನ್ನಾಸ್ತಿ ವೈ ವಸು .

ಚಿನ್ಮಾತ್ರಾನ್ನಾಸ್ತಿ ಮೌನಂ ಚ ಚಿನ್ಮಾತ್ರಾನ್ನಸ್ಥಮೌನಕಂ .. 37..
 ಚಿನ್ಮಾತ್ರಾನ್ನಾಸ್ತಿ ವೈರಾಗ್ಯಂ ಸರ್ವಂ ಚಿನ್ಮಾತ್ರಮೇವ ಹಿ .
 ಯಚ್ಚ ಯಾವಚ್ಚ ಚಿನ್ಮಾತ್ರಂ ಯಚ್ಚ ಯಾವಚ್ಚ ದೃಶ್ಯತೇ .. 38..
 ಯಚ್ಚ ಯಾವಚ್ಚ ದೂರಸ್ಥಂ ಸರ್ವಂ ಚಿನ್ಮಾತ್ರಮೇವ ಹಿ .
 ಯಚ್ಚ ಯಾವಚ್ಚ ಭೂತಾದಿ ಯಚ್ಚ ಯಾವಚ್ಚ ಲಕ್ಷ್ಯತೇ .. 39..
 ಯಚ್ಚ ಯಾವಚ್ಚ ವೇದಾಂತಾಃ ಸರ್ವಂ ಚಿನ್ಮಾತ್ರಮೇವ ಹಿ .
 ಚಿನ್ಮಾತ್ರಾನ್ನಾಸ್ತಿ ಗಮನಂ ಚಿನ್ಮಾತ್ರಾನ್ನಾಸ್ತಿ ಮೋಕ್ಷಕಂ .. 40..
 ಚಿನ್ಮಾತ್ರಾನ್ನಾಸ್ತಿ ಲಕ್ಷ್ಯಂ ಚ ಸರ್ವಂ ಚಿನ್ಮಾತ್ರಮೇವ ಹಿ .
 ಅಖಂಡೈಕರಸಂ ಬ್ರಹ್ಮ ಚಿನ್ಮಾತ್ರಾನ್ನ ಹಿ ವಿದ್ಯತೇ .. 41..
 ಶಾಸ್ತ್ರೇ ಮಯಿ ತ್ವಯೀಶೇ ಚ ಹ್ಯಖಂಡೈಕರಸೋ ಭವಾನ್ .
 ಇತ್ಯೇಕರೂಪತಯಾ ಯೋ ವಾ ಜಾನಾತ್ಯಹಂ ತ್ವಿತಿ .. 42..
 ಸಕೃಜ್ಞಾನೇನ ಮುಕ್ತಿಃ ಸ್ಯಾತ್ಸಮ್ಯಗ್ಜ್ಞಾನೇ ಸ್ವಯಂ ಗುರುಃ .. 43..
 ಇತಿ ದ್ವಿತೀಯೋಽಧ್ಯಾಯಃ .. 2..

ಕುಮಾರಃ ಪಿತರಮಾತ್ಮಾನುಭವಮನುಬ್ರೂಹೀತಿ ಪಪ್ರಚ್ಛ .
 ಸ ಹೋವಾಚ ಪರಃ ಶಿವಃ .
 ಪರಬ್ರಹ್ಮಸ್ವರೂಪೋಽಹಂ ಪರಮಾನಂದಮಸ್ಮ್ಯಹಂ .
 ಕೇವಲಂ ಜ್ಞಾನರೂಪೋಽಹಂ ಕೇವಲಂ ಪರಮೋಽಸ್ಮ್ಯಹಂ .. 1..
 ಕೇವಲಂ ಶಾಂತರೂಪೋಽಹಂ ಕೇವಲಂ ಚಿನ್ಮಯೋಽಸ್ಮ್ಯಹಂ .
 ಕೇವಲಂ ನಿತ್ಯರೂಪೋಽಹಂ ಕೇವಲಂ ಶಾಶ್ವತೋಽಸ್ಮ್ಯಹಂ .. 2..
 ಕೇವಲಂ ಸತ್ತ್ವರೂಪೋಽಹಮಹಂ ತ್ಯಕ್ತ್ವಾಹಮಸ್ಮ್ಯಹಂ .
 ಸರ್ವಹೀನಸ್ವರೂಪೋಽಹಂ ಚಿದಾಕಾಶಮಯೋಽಸ್ಮ್ಯಹಂ .. 3..
 ಕೇವಲಂ ತುರ್ಯರೂಪೋಽಸ್ಮಿ ತುರ್ಯಾತೀತೋಽಸ್ಮಿ ಕೇವಲಃ .
 ಸದಾ ಚೈತನ್ಯರೂಪೋಽಸ್ಮಿ ಚಿದಾನಂದಮಯೋಽಸ್ಮ್ಯಹಂ .. 4..
 ಕೇವಲಾಕಾರರೂಪೋಽಸ್ಮಿ ಶುದ್ಧರೂಪೋಽಸ್ಮ್ಯಹಂ ಸದಾ .
 ಕೇವಲಂ ಜ್ಞಾನರೂಪೋಽಸ್ಮಿ ಕೇವಲಂ ಪ್ರಿಯಮಸ್ಮ್ಯಹಂ .. 5..
 ನಿರ್ವಿಕಲ್ಪಸ್ವರೂಪೋಽಸ್ಮಿ ನಿರೀಹೋಽಸ್ಮಿ ನಿರಾಮಯಃ .
 ಸದಾಸಂಗಸ್ವರೂಪೋಽಸ್ಮಿ ನಿರ್ವಿಕಾರೋಽಹಮವ್ಯಯಃ .. 6..
 ಸದೈಕರಸರೂಪೋಽಸ್ಮಿ ಸದಾ ಚಿನ್ಮಾತ್ರವಿಗ್ರಹಃ .
 ಅಪರಿಚ್ಛಿನ್ನರೂಪೋಽಸ್ಮಿ ಹ್ಯಖಂಡಾನಂದರೂಪವಾನ್ .. 7..
 ಸತ್ಪರಾನಂದರೂಪೋಽಸ್ಮಿ ಚಿತ್ಪರಾನಂದಮಸ್ಮ್ಯಹಂ .

ಅಂತರಾಂತರರೂಪೋಽಹಮವಾಜ್ಞನಸಗೋಚರಃ .. 8..
 ಆತ್ಮಾನಂದಸ್ವರೂಪೋಽಹಂ ಸತ್ಯಾನಂದೋಽಸ್ಮ್ಯಹಂ ಸದಾ .
 ಆತ್ಮಾರಾಮಸ್ವರೂಪೋಽಸ್ಮಿ ಹ್ಯಯಮಾತ್ಮಾ ಸದಾಶಿವಃ .. 9..
 ಆತ್ಮಪ್ರಕಾಶರೂಪೋಽಸ್ಮಿ ಹ್ಯಾತ್ಮಜ್ಯೋತಿರಸೋಽಸ್ಮ್ಯಹಂ .
 ಆದಿಮಧ್ಯಾಂತಹೀನೋಽಸ್ಮಿ ಹ್ಯಾಕಾಶಸದೃಶೋಽಸ್ಮ್ಯಹಂ .. 10..
 ನಿತ್ಯಶುದ್ಧಚಿದಾನಂದಸತ್ತಾಮಾತ್ರೋಽಹಮವ್ಯಯಃ .
 ನಿತ್ಯಬುದ್ಧವಿಶುದ್ಧೈಕಸಚ್ಚಿದಾನಂದಮಸ್ಮ್ಯಹಂ .. 1..
 ನಿತ್ಯಶೇಷಸ್ವರೂಪೋಽಸ್ಮಿ ಸರ್ವಾತೀತೋಽಸ್ಮ್ಯಹಂ ಸದಾ .
 ರೂಪಾತೀತಸ್ವರೂಪೋಽಸ್ಮಿ ಪರಮಾಕಾಶವಿಗ್ರಹಃ .. 12..
 ಭೂಮಾನಂದಸ್ವರೂಪೋಽಸ್ಮಿ ಭಾಷಾಹೀನೋಽಸ್ಮ್ಯಹಂ ಸದಾ .
 ಸರ್ವಾಧಿಷ್ಠಾನರೂಪೋಽಸ್ಮಿ ಸರ್ವದಾ ಚಿದ್ಧನೋಽಸ್ಮ್ಯಹಂ .. 13..
 ದೇಹಭಾವವಿಹೀನೋಽಸ್ಮಿ ಚಿಂತಾಹೀನೋಽಸ್ಮಿ ಸರ್ವದಾ .
 ಚಿತ್ತವೃತ್ತಿವಿಹೀನೋಽಹಂ ಚಿದಾತ್ಮೈಕರಸೋಽಸ್ಮ್ಯಹಂ .. 14..
 ಸರ್ವದೃಶ್ಯವಿಹೀನೋಽಹಂ ದೃಗ್ರೂಪೋಽಸ್ಮ್ಯಹಮೇವ ಹಿ .
 ಸರ್ವದಾ ಪೂರ್ಣರೂಪೋಽಸ್ಮಿ ನಿತ್ಯತ್ಯಪ್ಪೋಽಸ್ಮ್ಯಹಂ ಸದಾ .. 15..
 ಅಹಂ ಬ್ರಹ್ಮೈವ ಸರ್ವಂ ಸ್ಯಾದಹಂ ಚೈತನ್ಯಮೇವ ಹಿ .
 ಅಹಮೇವಾಹಮೇವಾಸ್ಮಿ ಭೂಮಾಕಾಶಸ್ವರೂಪವಾನ್ .. 16..
 ಅಹಮೇವ ಮಹಾನಾತ್ಮಾ ಹ್ಯಹಮೇವ ಪರಾತ್ಪರಃ .
 ಅಹಮನ್ಯವದಾಭಾಮಿ ಹ್ಯಹಮೇವ ಶರೀರವತ್ .. 17..
 ಅಹಂ ಶಿಷ್ಯವದಾಭಾಮಿ ಹ್ಯಯಂ ಲೋಕತ್ರಯಾಶ್ರಯಃ .
 ಅಹಂ ಕಾಲತ್ರಯಾತೀತ ಅಹಂ ವೇದೈರುಪಾಸಿತಃ .. 18..
 ಅಹಂ ಶಾಸ್ತ್ರೇಣ ನಿರ್ಣೇತ ಅಹಂ ಚಿತ್ತೇ ವ್ಯವಸ್ಥಿತಃ .
 ಮತ್ಯುಕ್ತಂ ನಾಸ್ತಿ ಕಿಂಚಿದ್ವಾ ಮತ್ಯುಕ್ತಂ ಪೃಥಿವೀ ಚ ವಾ .. 19..
 ಮಯಾತಿರಿಕ್ತಂ ಯದ್ಯದ್ವಾ ತತ್ತನ್ನಾಸ್ತಿತಿ ನಿಶ್ಚಿನು .
 ಅಹಂ ಬ್ರಹ್ಮಾಸ್ಮಿ ಸಿದ್ಧೋಽಸ್ಮಿ ನಿತ್ಯಶುದ್ಧೋಽಸ್ಮ್ಯಹಂ ಸದಾ .. 20..
 ನಿರ್ಗುಣಃ ಕೇವಲಾತ್ಮಾಸ್ಮಿ ನಿರಾಕಾರೋಽಸ್ಮ್ಯಹಂ ಸದಾ .
 ಕೇವಲಂ ಬ್ರಹ್ಮಮಾತ್ರೋಽಸ್ಮಿ ಹ್ಯಜರೋಽಸ್ಮ್ಯಮರೋಽಸ್ಮ್ಯಹಂ .. 21..
 ಸ್ವಯಮೇವ ಸ್ವಯಂ ಭಾಮಿ ಸ್ವಯಮೇವ ಸದಾತ್ಮಕಃ .
 ಸ್ವಯಮೇವಾತ್ಮನಿ ಸ್ವಸ್ಥಃ ಸ್ವಯಮೇವ ಪರಾ ಗತಿಃ .. 22..
 ಸ್ವಯಮೇವ ಸ್ವಯಂ ಭಂಜೇ ಸ್ವಯಮೇವ ಸ್ವಯಂ ರಮೇ .
 ಸ್ವಯಮೇವ ಸ್ವಯಂ ಜ್ಯೋತಿಃ ಸ್ವಯಮೇವ ಸ್ವಯಂ ಮಹಃ .. 23..

ಸ್ವಸ್ವಾತ್ಮನಿ ಸ್ವಯಂ ರಂಸ್ಯೇ ಸ್ವಾತ್ಮನ್ಯೇವ ವಿಲೋಕಯೇ .
 ಸ್ವಾತ್ಮನ್ಯೇವ ಸುಖಾಸೀನಃ ಸ್ವಾತ್ಮಮಾತ್ರಾವಶೇಷಕಃ .. 24..
 ಸ್ವಚೈತನ್ಯೇ ಸ್ವಯಂ ಸ್ಥಾಸ್ಯೇ ಸ್ವಾತ್ಮರಾಜ್ಯೇ ಸುಖೇ ರಮೇ .
 ಸ್ವಾತ್ಮಸಿಂಹಾಸನೇ ಸ್ಥಿತ್ವಾ ಸ್ವಾತ್ಮನೋಽನ್ಯನ್ನ ಚಿಂತಯೇ .. 25..
 ಚಿದ್ರೂಪಮಾತ್ರಂ ಬ್ರಹ್ಮೈವ ಸಚ್ಚಿದಾನಂದಮದ್ವಯಂ .
 ಆನಂದಘನ ಏವಾಹಮಹಂ ಬ್ರಹ್ಮಾಸ್ಮಿ ಕೇವಲಂ .. 26..
 ಸರ್ವದಾ ಸರ್ವಶೂನ್ಯೋಽಹಂ ಸರ್ವಾತ್ಮಾನಂದವಾನಹಂ .
 ನಿತ್ಯಾನಂದಸ್ವರೂಪೋಽಹಮಾತ್ಮಾಕಾಶೋಽಸ್ಮಿ ನಿತ್ಯದಾ .. 27..
 ಅಹಮೇವ ಹೃದಾಕಾಶಶ್ಚಿದಾದಿತ್ಯಸ್ವರೂಪವಾನ್ .
 ಆತ್ಮನಾತ್ಮನಿ ತೃಪ್ತೋಽಸ್ಮಿ ಹೃರೂಪೋಽಸ್ಮ್ಯಹಮವ್ಯಯಃ .. 28..
 ಏಕಸಂಖ್ಯಾವಿಹೀನೋಽಸ್ಮಿ ನಿತ್ಯಮುಕ್ತಸ್ವರೂಪವಾನ್ .
 ಆಕಾಶಾದಪಿ ಸೂಕ್ಷ್ಮೋಽಹಮಾದ್ಯಂತಾಭಾವವಾನಹಂ .. 29..
 ಸರ್ವಪ್ರಕಾಶರೂಪೋಽಹಂ ಪರಾವರಸುಖೋಽಸ್ಮ್ಯಹಂ .
 ಸತ್ಯಾಮಾತ್ರಸ್ವರೂಪೋಽಹಂ ಶುದ್ಧಮೋಕ್ಷಸ್ವರೂಪವಾನ್ .. 30..
 ಸತ್ಯಾನಂದಸ್ವರೂಪೋಽಹಂ ಜ್ಞಾನಾನಂದಘನೋಽಸ್ಮ್ಯಹಂ .
 ವಿಜ್ಞಾನಮಾತ್ರರೂಪೋಽಹಂ ಸಚ್ಚಿದಾನಂದಲಕ್ಷಣಃ .. 31..
 ಬ್ರಹ್ಮಮಾತ್ರಮಿದಂ ಸರ್ವಂ ಬ್ರಹ್ಮಣೋಽನ್ಯನ್ನ ಕಿಂಚನ .
 ತದೇವಾಹಂ ಸದಾನಂದಂ ಬ್ರಹ್ಮೈವಾಹಂ ಸನಾತನಂ .. 32..
 ತ್ವಮಿತ್ಯೇತತ್ತದಿತ್ಯೇತನ್ಮತ್ತೋಽನ್ಯನ್ನಾಸ್ಮಿ ಕಿಂಚನ .
 ಚಿಚ್ಚೈತನ್ಯಸ್ವರೂಪೋಽಹಮಹಮೇವ ಶಿವಃ ಪರಃ .. 33..
 ಅತಿಭಾವಸ್ವರೂಪೋಽಹಮಹಮೇವ ಸುಖಾತ್ಮಕಃ .
 ನಾಕ್ಷಿವಸ್ತುವಿಹೀನತ್ವಾತ್ಸಾಕ್ಷಿತ್ವಂ ನಾಸ್ಮಿ ಮೇ ಸದಾ .. 34..
 ಕೇವಲಂ ಬ್ರಹ್ಮಮಾತ್ರತ್ವಾದಹಮಾತ್ಮಾ ಸನಾತನಃ .
 ಅಹಮೇವಾದಿಶೇಷೋಽಹಮಹಂ ಶೇಷೋಽಹಮೇವ ಹಿ .. 35..
 ನಾಮರೂಪವಿಮುಕ್ತೋಽಹಮಹಮಾನಂದವಿಗ್ರಹಃ .
 ಇಂದ್ರಿಯಾಭಾವರೂಪೋಽಹಂ ಸರ್ವಭಾವಸ್ವರೂಪಕಃ .. 36..
 ಬಂಧಮುಕ್ತಿವಿಹೀನೋಽಹಂ ಶಾಶ್ವತಾನಂದವಿಗ್ರಹಃ .
 ಆದಿಚೈತನ್ಯಮಾತ್ರೋಽಹಮಖಂಡೈಕರಸೋಽಸ್ಮ್ಯಹಂ .. 37..
 ವಾಚ್ಮನೋಽಗೋಚರಶ್ಚಾಹಂ ಸರ್ವತ್ರ ಸುಖವಾನಹಂ .
 ಸರ್ವತ್ರ ಪೂರ್ಣರೂಪೋಽಹಂ ಭೂಮಾನಂದಮಯೋಽಸ್ಮ್ಯಹಂ .. 38..
 ಸರ್ವತ್ರ ತೃಪ್ತಿರೂಪೋಽಹಂ ಪರಾಮೃತರಸೋಽಸ್ಮ್ಯಹಂ .

ಏಕಮೇವಾದ್ವಿತೀಯಂ ಸದ್ಬ್ರಹ್ಮೈವಾಹಂ ನ ಸಂಶಯಃ .. 39..
 ಸರ್ವಶೂನ್ಯಸ್ವರೂಪೋಽಹಂ ಸಕಲಾಗಮಗೋಚರಃ .
 ಮುಕ್ತೋಽಹಂ ಮೋಕ್ಷರೂಪೋಽಹಂ ನಿರ್ವಾಣಸುಖರೂಪವಾನ್ .. 40..
 ಸತ್ಯವಿಜ್ಞಾನಮಾತ್ರೋಽಹಂ ಸನ್ಮಾತ್ರಾನಂದವಾನಹಂ .
 ತುರಿಯಾತೀತರೂಪೋಽಹಂ ನಿರ್ವಿಕಲ್ಪಸ್ವರೂಪವಾನ್ .. 41..
 ಸರ್ವದಾ ಹೃಜರೂಪೋಽಹಂ ನೀರಾಗೋಽಸ್ಮಿ ನಿರಂಜನಃ .
 ಅಹಂ ಶುದ್ಧೋಽಸ್ಮಿ ಬುದ್ಧೋಽಸ್ಮಿ ನಿತ್ಯೋಽಸ್ಮಿ ಪ್ರಭುರಸ್ಮ್ಯಹಂ .. 42..
 ಓಂಕಾರಾರ್ಥಸ್ವರೂಪೋಽಸ್ಮಿ ನಿಷ್ಕಲಂಕಮಯೋಽಸ್ಮ್ಯಹಂ .
 ಚಿದಾಕಾರಸ್ವರೂಪೋಽಸ್ಮಿ ನಾಹಮಸ್ಮಿ ನ ಸೋಽಸ್ಮ್ಯಹಂ .. 43..
 ನ ಹಿ ಕಿಂಚಿತ್ಸ್ವರೂಪೋಽಸ್ಮಿ ನಿರ್ವ್ಯಾಪಾರಸ್ವರೂಪವಾನ್ .
 ನಿರಂಶೋಽಸ್ಮಿ ನಿರಾಭಾಸೋ ನ ಮನೋ ನೇಂದ್ರಿಯೋಽಸ್ಮ್ಯಹಂ .. 44..
 ನ ಬುದ್ಧಿರ್ನ ವಿಕಲ್ಪೋಽಹಂ ನ ದೇಹಾದಿತ್ರಯೋಽಸ್ಮ್ಯಹಂ .
 ನ ಜಾಗ್ರತ್ಸ್ವಪ್ನರೂಪೋಽಹಂ ನ ಸುಷುಪ್ತಿಸ್ವರೂಪವಾನ್ .. 45..
 ನ ತಾಪತ್ರಯರೂಪೋಽಹಂ ನೇಷಣಾತ್ರಯವಾನಹಂ .
 ಶ್ರವಣಂ ನಾಸ್ಮಿ ಮೇ ಸಿದ್ಧೇರ್ಮನನಂ ಚ ಚಿದಾತ್ಮನಿ .. 46..
 ಸಜಾತೀಯಂ ನ ಮೇ ಕಿಂಚಿದ್ವಿಜಾತೀಯಂ ನ ಮೇ ಕ್ವಚಿತ್ .
 ಸ್ವಗತಂ ಚ ನ ಮೇ ಕಿಂಚಿನ್ನ ಮೇ ಭೇದತ್ರಯಂ ಕ್ವಚಿತ್ .. 47..
 ಅಸತ್ಯಂ ಹಿ ಮನೋರೂಪಮಸತ್ಯಂ ಬುದ್ಧಿರೂಪಕಂ .
 ಅಹಂಕಾರಮಸಿದ್ಧಿತಿ ನಿತ್ಯೋಽಹಂ ಶಾಶ್ವತೋ ಹೃಜಃ .. 48..
 ದೇಹತ್ರಯಮಸದ್ವಿದ್ಧಿ ಕಾಲತ್ರಯಮಸತ್ನದಾ .
 ಗುಣತ್ರಯಮಸತ್ವಿದ್ಧಿ ಹೃಯಂ ಸತ್ಯಾತ್ಮಕಃ ಶುಚಿಃ .. 49..
 ಶ್ರುತಂ ಸರ್ವಮಸತ್ವಿದ್ಧಿ ವೇದಂ ಸರ್ವಮಸತ್ನದಾ .
 ಶಾಸ್ತ್ರಂ ಸರ್ವಮಸತ್ವಿದ್ಧಿ ಹೃಹಂ ಸತ್ಯಚಿದಾತ್ಮಕಃ .. 50..
 ಮೂರ್ತಿತ್ರಯಮಸದ್ವಿದ್ಧಿ ಸರ್ವಭೂತಮಸತ್ನದಾ .
 ಸರ್ವತತ್ತ್ವಮಸದ್ವಿದ್ಧಿ ಹೃಯಂ ಭೂಮಾ ಸದಾಶಿವಃ .. 51..
 ಗುರುಶಿಷ್ಯಮಸದ್ವಿದ್ಧಿ ಗುರೋರ್ಮಂತ್ರಮಸತ್ತತಃ .
 ಯದ್ಬ್ರೂಯಂತದಸದ್ವಿದ್ಧಿ ನ ಮಾಂ ವಿದ್ಧಿ ತಥಾವಿಧಂ .. 52..
 ಯಚ್ಚಿಂತ್ಯಂತದಸದ್ವಿದ್ಧಿ ಯನ್ಮಾಯಂ ತದಸತ್ನದಾ .
 ಯದ್ಧಿತಂ ತದಸದ್ವಿದ್ಧಿ ನ ಮಾಂ ವಿದ್ಧಿ ತಥಾವಿಧಂ .. 53..
 ಸರ್ವಾನ್ಪ್ರಾಣಾನಸದ್ವಿದ್ಧಿ ಸರ್ವಾನ್ಭೋಗಾನಸತ್ವಿತಿ .
 ದೃಷ್ಟಂ ಶ್ರುತಮಸದ್ವಿದ್ಧಿ ಓತಂ ಪ್ರೋತಮಸನ್ಮಯಂ .. 54..

ಕಾರ್ಯಾಕಾರ್ಯಮಸದ್ವಿದ್ಧಿ ನಷ್ಟಂ ಪ್ರಾಪ್ತಮಸನ್ಮಯಂ .
 ದುಃಖಾದುಃಖಮಸದ್ವಿದ್ಧಿ ಸರ್ವಾಸರ್ವಮನ್ಮಯಂ .. 55..
 ಪೂರ್ಣಾಪೂರ್ಣಮಸದ್ವಿದ್ಧಿ ಧರ್ಮಾಧರ್ಮಮಸನ್ಮಯಂ .
 ಲಾಭಾಲಾಭಾವಸದ್ವಿದ್ಧಿ ಜಯಾಜಯಮಸನ್ಮಯಂ .. 56..
 ಶಬ್ದಂ ಸರ್ವಮಸದ್ವಿದ್ಧಿ ಸ್ಪರ್ಶಂ ಸರ್ವಮಸತ್ನದಾ .
 ರೂಪಂ ಸರ್ವಮಸದ್ವಿದ್ಧಿ ರಸಂ ಸರ್ವಮಸನ್ಮಯಂ .. 57..
 ಗಂಧಂ ಸರ್ವಮಸದ್ವಿದ್ಧಿ ಸರ್ವಾಜ್ಞಾನಮಸನ್ಮಯಂ .
 ಅಸದೇವ ಸದಾ ಸರ್ವಮಸದೇವ ಭವೋದ್ಭವಂ .. 58..
 ಅಸದೇವ ಗುಣಂ ಸರ್ವಂ ಸನ್ಮಾತ್ರಮಹಮೇವ ಹಿ .
 ಸ್ವಾತ್ಮಮಂತ್ರಂ ಸದಾ ಪಶ್ಯೇತ್ಸ್ವಾತ್ಮಮಂತ್ರಂ ಸದಾಭ್ಯಸೇತ್ .. 59..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ದೃಶ್ಯಪಾಪಂ ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಮನ್ಯಮಂತ್ರಂ ವಿನಾಶಯೇತ್ .. 60..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ದೇಹದೋಷಂ ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಜನ್ಮಪಾಪಂ ವಿನಾಶಯೇತ್ .. 61..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಮೃತ್ಯುಪಾಶಂ ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ದ್ವೈತದುಃಖಂ ವಿನಾಶಯೇತ್ .. 62..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಭೇದಬುದ್ಧಿಂ ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಚಿಂತಾದುಃಖಂ ವಿನಾಶಯೇತ್ .. 63..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಬುದ್ಧಿವ್ಯಾಧಿಂ ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಚಿತ್ತಬಂಧಂ ವಿನಾಶಯೇತ್ .. 64..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಸರ್ವವ್ಯಾಧೀನ್ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಸರ್ವಶೋಕಂ ವಿನಾಶಯೇತ್ .. 65..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಕಾಮಾದೀನ್ನಾಶಯೇತ್ಕ್ಷಣಾತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಕ್ರೋಧಶಕ್ತಿಂ ವಿನಾಶಯೇತ್ .. 66..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಚಿತ್ತವೃತ್ತಿಂ ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಸಂಕಲ್ಪಾದೀನ್ವಿನಾಶಯೇತ್ .. 67..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಕೋಟಿದೋಷಂ ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಸರ್ವತಂತ್ರಂ ವಿನಾಶಯೇತ್ .. 68..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಮಾತ್ಮಾಜ್ಞಾನಂ ವಿನಾಶಯೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಮಾತ್ಮಲೋಕಜಯಪ್ರದಃ .. 69..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಮಪ್ರತರ್ಕ್ಯಸುಖಪ್ರದಃ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಮಜಡತ್ವಂ ಪ್ರಯಚ್ಛತಿ .. 70..

ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಮನಾತ್ಮಾಸುರಮರ್ದನಃ .
 ಅಹಂ ಬ್ರಹ್ಮಾಸ್ಮಿ ವಜ್ರೋಽಯಮನಾತ್ಮಾಖ್ಯಾಗಿರೀನ್ವರೇತ್ .. 71..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಮನಾತ್ಮಾಖ್ಯಾಸುರಾನ್ವರೇತ್ .
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಸರ್ವಾನ್ಸ್ಮಾನ್ಮೋಕ್ಷಯಿಷ್ಯತಿ .. 72..
 ಅಹಂ ಬ್ರಹ್ಮಾಸ್ಮಿ ಮಂತ್ರೋಽಯಂ ಜ್ಞಾನಾನಂದಂ ಪ್ರಯಚ್ಛತಿ .
 ಸಪ್ತಕೋಟಿಮಹಾಮಂತ್ರಂ ಜನ್ಮಕೋಟಿಶತಪ್ರದಂ .. 73..
 ಸರ್ವಮಂತ್ರಾನ್ಸಮುತ್ಸೃಜ್ಯ ಏತಂ ಮಂತ್ರಂ ಸಮಭ್ಯಸೇತ್ .
 ಸದ್ಯೋ ಮೋಕ್ಷಮವಾಪ್ನೋತಿ ನಾತ್ರ ಸಂದೇಹಮಣ್ವಪಿ .. 74..
 ಇತಿ ತೃತೀಯೋಧ್ಯಾಯಃ .. 3..

ಕುಮಾರಃ ಪರಮೇಶ್ವರಂ ಪಪ್ರಚ್ಛ ಜೀವನ್ಮುಕ್ತವಿದೇಹಮುಕ್ತಯೋಃ
 ಸ್ಥಿತಿಮನುಬ್ರೂಹೀತಿ . ಸ ಹೋವಾಚ ಪರಃ ಶಿವಃ .
 ಚಿದಾತ್ಮಾಹಂ ಪರಾತ್ಮಾಹಂ ನಿರ್ಗುಣೋಽಹಂ ಪರಾತ್ಪರಃ .
 ಆತ್ಮಮಾತ್ರೇಣ ಯಸ್ತಿಷ್ಠೇತ್ಸ ಜೀವನ್ಮುಕ್ತ ಉಚ್ಯತೇ .. 1..
 ದೇಹತ್ರಯಾತಿರಿಕ್ತೋಽಹಂ ಶುದ್ಧಚೈತನ್ಯಮಸ್ಮ್ಯಹಂ .
 ಬ್ರಹ್ಮಾಹಮಿತಿ ಯಸ್ಯಾಂತಃ ಸ ಜೀವನಮುಕ್ತ ಉಚ್ಯತೇ .. 2..
 ಆನಂದಘನರೂಪೋಽಸ್ಮಿ ಪರಾನಂದಘನೋಽಸ್ಮ್ಯಹಂ .
 ಯಸ್ಯ ದೇಹಾದಿಕಂ ನಾಸ್ತಿ ಯಸ್ಯ ಬ್ರಹ್ಮೇತಿ ನಿಶ್ಚಯಃ .
 ಪರಮಾನಂದಪೂರ್ಣೋ ಯಃ ಸ ಜೀವನ್ಮುಕ್ತ ಉಚ್ಯತೇ .. 3..
 ಯಸ್ಯ ಕಿಂಚಿದಹಂ ನಾಸ್ತಿ ಚಿನ್ಮಾತ್ರೇಣಾವತಿಷ್ಠತೇ .
 ಚೈತನ್ಯಮಾತ್ರೋ ಯಸ್ಯಾಂತಶ್ಚಿನ್ಮಾತ್ಮೈ ಕಸ್ವರೂಪವಾನ್ .. 4..
 ಸರ್ವತ್ರ ಪೂರ್ಣರೂಪಾತ್ಮಾ ಸರ್ವತ್ರಾತ್ಮಾವಶೇಷಕಃ .
 ಆನಂದರತಿರವ್ಯಕ್ತಃ ಪರಿಪೂರ್ಣಶ್ಚಿದಾತ್ಮಕಃ .. 5..
 ಶುದ್ಧಚೈತನ್ಯರೂಪಾತ್ಮಾ ಸರ್ವಸಂಗವಿವರ್ಜಿತಃ .
 ನಿತ್ಯಾನಂದಃ ಪ್ರಸನ್ನಾತ್ಮಾ ಹ್ಯನ್ಯಚಿಂತಾವಿವರ್ಜಿತಃ .. 6
 ಕಿಂಚಿದಸ್ತಿತ್ವಹೀನೋ ಯಃ ಸ ಜೀವನ್ಮುಕ್ತ ಉಚ್ಯತೇ .
 ನ ಮೇ ಚಿತ್ತಂ ನ ಮೇ ಬುದ್ಧಿರ್ನಾಹಂಕಾರೋ ನ ಚೇಂದ್ರಿಯಂ .. 7..
 ನ ಮೇ ದೇಹಃ ಕದಾಚಿದ್ವಾ ನ ಮೇ ಪ್ರಾಣಾದಯಃ ಕ್ವಚಿತ್ .
 ನ ಮೇ ಮಾಯಾ ನ ಮೇ ಕಾಮೋ ನ ಮೇ ಕ್ರೋಧಃ ಪರೋಽಸ್ಮ್ಯಹಂ .. 8..
 ನ ಮೇ ಕಿಂಚಿದಿದಂ ವಾಪಿ ನ ಮೇ ಕಿಂಚಿತ್ತ್ವ ಚಿಜ್ಜಗತ್ .
 ನ ಮೇ ದೋಷೋ ನ ಮೇ ಲಿಂಗಂ ನ ಮೇ ಚಕ್ಷುರ್ನ ಮೇ ಮನಃ .. 9..

- ನ ಮೇ ಶ್ರೋತ್ರಂ ನ ಮೇ ನಾಸಾ ನ ಮೇ ಜಿಹ್ವಾ ನ ಮೇ ಕರಃ .
 ನ ಮೇ ಜಾಗ್ರನ್ನ ಮೇ ಸ್ವಪ್ನಂ ನ ಮೇ ಕಾರಣಮಣ್ವಪಿ .. 10..
 ನ ಮೇ ತುರಿಯಮಿತಿ ಯಃ ಸ ಜೀವನ್ಮುಕ್ತ ಉಚ್ಯತೇ .
 ಇದಂ ಸರ್ವಂ ನ ಮೇ ಕಿಂಚಿದಯಂ ಸರ್ವಂ ನ ಮೇ ಕ್ಷಚಿತ್ .. 11..
 ನ ಮೇ ಕಾಲೋ ನ ಮೇ ದೇಶೋ ನ ಮೇ ವಸ್ತು ನ ಮೇ ಮತಿಃ .
 ನ ಮೇ ಸ್ನಾನಂ ನ ಮೇ ಸಂಧ್ಯಾ ನ ಮೇ ದೈವಂ ನ ಮೇ ಸ್ಥಲಂ .. 12..
 ನ ಮೇ ತೀರ್ಥಂ ನ ಮೇ ಸೇವಾ ನ ಮೇ ಜ್ಞಾನಂ ನ ಮೇ ಪದಂ .
 ನ ಮೇ ಬಂಧೋ ನ ಮೇ ಜನ್ಮ ನ ಮೇ ವಾಕ್ಯಂ ನ ಮೇ ರವಿಃ .. 13..
 ನ ಮೇ ಪುಣ್ಯಂ ನ ಮೇ ಪಾಪಂ ನ ಮೇ ಕಾರ್ಯಂ ನ ಮೇ ಶುಭಂ .
 ನೇ ಮೇ ಜೀವ ಇತಿ ಸ್ವಾತ್ಮಾ ನ ಮೇ ಕಿಂಚಿಜ್ಜಗತ್ರಯಂ .. 14..
 ನ ಮೇ ಮೋಕ್ಷೋ ನ ಮೇ ದ್ವೈತಂ ನ ಮೇ ವೇದೋ ನ ಮೇ ವಿಧಿಃ .
 ನ ಮೇಽನ್ತಿಕಂ ನ ಮೇ ದೂರಂ ನ ಮೇ ಬೋಧೋ ನ ಮೇ ರಹಃ .. 15..
 ನ ಮೇ ಗುರುರ್ನ ಮೇ ಶಿಷ್ಯೋ ನ ಮೇ ಹೀನೋ ನ ಚಾಧಿಕಃ .
 ನ ಮೇ ಬ್ರಹ್ಮ ನ ಮೇ ವಿಷ್ಣುರ್ನ ಮೇ ರುದ್ರೋ ನ ಚಂದ್ರಮಾಃ .. 16..
 ನ ಮೇ ಪೃಥ್ವಿ ನ ಮೇ ತೋಯಂ ನ ಮೇ ವಾಯುರ್ನ ಮೇ ವಿಯತ್ .
 ನ ಮೇ ವಕ್ಷಿರ್ನ ಮೇ ಗೋತ್ರಂ ನ ಮೇ ಲಕ್ಷ್ಯಂ ನ ಮೇ ಭವಃ .. 17..
 ನ ಮೇ ಧ್ಯಾತಾ ನ ಮೇ ಧ್ಯೇಯಂ ನ ಮೇ ಧ್ಯಾನಂ ನ ಮೇ ಮನುಃ .
 ನ ಮೇ ಶೀತಂ ನ ಮೇ ಚೋಷ್ಣಂ ನ ಮೇ ತೃಷ್ಣಾ ನ ಮೇ ಕ್ಷುಧಾ .. 18..
 ನ ಮೇ ಮಿತ್ರಂ ನ ಮೇ ಶತ್ರುರ್ನ ಮೇ ಮೋಹೋ ನ ಮೇ ಜಯಃ .
 ನ ಮೇ ಪೂರ್ವಂ ನ ಮೇ ಪಶ್ಚಾನ್ನ ಮೇ ಚೋರ್ಧ್ವಂ ನ ಮೇ ದಿಶಃ .. 19..
 ನ ಮೇ ವಕ್ತವ್ಯಮಲ್ಪಂ ವಾ ನ ಮೇ ಶ್ರೋತವ್ಯಮಣ್ವಪಿ .
 ನ ಮೇ ಗಂತವ್ಯಮೀಷದ್ವಾ ನ ಮೇ ಧ್ಯಾತವ್ಯಮಣ್ವಪಿ .. 20..
 ನ ಮೇ ಭೋಕ್ತವ್ಯಮೀಷದ್ವಾ ನ ಮೇ ಸ್ಮರ್ತವ್ಯಮಣ್ವಪಿ .
 ನ ಮೇ ಭೋಗೋ ನ ಮೇ ರಾಗೋ ನ ಮೇ ಯಾಗೋ ನ ಮೇ ಲಯಃ .. 21..
 ನ ಮೇ ಮೌಖ್ಯಂ ನ ಮೇ ಶಾಂತಂ ನ ಮೇ ಬಂಧೋ ನ ಮೇ ಪ್ರಿಯಂ .
 ನ ಮೇ ಮೋದಃ ಪ್ರಮೋದೋ ವಾ ನ ಮೇ ಸ್ಥೂಲಂ ನ ಮೇ ಕೃಶಂ .. 22..
 ನ ಮೇ ದೀರ್ಘಂ ನ ಮೇ ಹ್ರಸ್ವಂ ನ ಮೇ ವೃದ್ಧಿರ್ನ ಮೇ ಕ್ಷಯಃ .
 ಅಧ್ಯಾರೋಪೋಽಪವಾದೋ ವಾ ನ ಮೇ ಚೈಕಂ ನ ಮೇ ಬಹು .. 23..
 ನ ಮೇ ಅಂಧ್ಯಂ ನ ಮೇ ಮಾಂದ್ಯಂ ನ ಮೇ ಪಟ್ಟಿದಮಣ್ವಪಿ .
 ನ ಮೇ ಮಾಂಸಂ ನ ಮೇ ರಕ್ತಂ ನ ಮೇ ಮೇದೋ ನ ಮೇ ಹ್ಯಸೃಕ್ .. 24..
 ನ ಮೇ ಮಜ್ಜಾ ನ ಮೇಽಸ್ಥಿರ್ವಾ ನ ಮೇ ತ್ವಗ್ಗಾತು ಸಪ್ತಕಂ .
 ನ ಮೇ ಶುಕ್ಲಂ ನ ಮೇ ರಕ್ತಂ ನ ಮೇ ನೀಲಂ ನಮೇ ಪೃಥಕ್ .. 25..

ನ ಮೇ ತಾಪೋ ನ ಮೇ ಲಾಭೋ ಮುಖ್ಯಂ ಗೌಣಂ ನ ಮೇ ಕ್ಷಚಿತ್ .
 ನ ಮೇ ಭ್ರಾಂತಿರ್ನ ಮೇ ಸ್ಥೈರ್ಯಂ ನ ಮೇ ಗುಹ್ಯಂ ನ ಮೇ ಕುಲಂ .. 26..
 ನ ಮೇ ತ್ಯಾಜ್ಯಂ ನ ಮೇ ಗ್ರಾಹ್ಯಂ ನ ಮೇ ಹಾಸ್ಯಂ ನ ಮೇ ನಯಃ .
 ನ ಮೇ ವೃತ್ತಂ ನ ಮೇ ಗ್ಲಾನಿರ್ನ ಮೇ ಶೋಷ್ಯಂ ನ ಮೇ ಸುಖಂ .. 27..
 ನ ಮೇ ಜ್ಞಾತಾ ನ ಮೇ ಜ್ಞಾನಂ ನ ಮೇ ಜ್ಞೇಯಂ ನ ಮೇ ಸ್ವಯಂ .
 ನ ಮೇ ತುಭ್ಯಂ ನಮೇ ಮಹ್ಯಂ ನ ಮೇ ತ್ವಂ ಚ ನ ಮೇ ತ್ವಹಂ .. 28..
 ನ ಮೇ ಜರಾ ನ ಮೇ ಬಾಲ್ಯಂ ನ ಮೇ ಯೌವನಮಣ್ಣಪಿ .
 ಅಹಂ ಬ್ರಹ್ಮಾಸ್ಮ್ಯಹಂ ಬ್ರಹ್ಮಾಸ್ಮ್ಯಹಂ ಬ್ರಹ್ಮೇತಿ ನಿಶ್ಚಯಃ .. 29..
 ಚಿದಹಂ ಚಿದಹಂ ಚೇತಿ ಸ ಜೀವನ್ಮುಕ್ತ ಉಚ್ಯತೇ .
 ಬ್ರಹ್ಮೈವಾಹಂ ಚಿದೇವಾಹಂ ಪರೋ ವಾಹಂ ನ ಸಂಶಯಃ .. 30..
 ಸ್ವಯಮೇವ ಸ್ವಯಂ ಹಂಸಃ ಸ್ವಯಮೇವ ಸ್ವಯಂ ಸ್ಥಿತಃ .
 ಸ್ವಯಮೇವ ಸ್ವಯಂ ಪಶ್ಯೇತ್ಸ್ವಾತ್ಮರಾಜ್ಯೇ ಸುಖಂ ವಸೇತ್ .. 31..
 ಸ್ವಾತ್ಮಾನಂದಂ ಸ್ವಯಂ ಭೋಕ್ತೇತ್ಸ ಜೀವನ್ಮುಕ್ತ ಉಚ್ಯತೇ .
 ಸ್ವಯಮೇವೈಕವೀರೋಽಗ್ರೇ ಸ್ವಯಮೇವ ಪ್ರಭುಃ ಸ್ಮೃತಃ .. 32..
 ಬ್ರಹ್ಮಭೂತಃ ಪ್ರಶಾಂತಾತ್ಮಾ ಬ್ರಹ್ಮಾನಂದಮಯಃ ಸುಖೀ .
 ಸ್ವಚ್ಛರೂಪೋ ಮಹಾಮೌನೀ ವೈದೇಹೀ ಮುಕ್ತ ಏವ ಸಃ .. 33..
 ಸರ್ವಾತ್ಮಾ ಸಮರೂಪಾತ್ಮಾ ಶುದ್ಧಾತ್ಮಾ ತ್ವಹಮುತ್ಥಿತಃ .
 ಏಕವರ್ಜಿತ ಏಕಾತ್ಮಾ ಸರ್ವಾತ್ಮಾ ಸ್ವಾತ್ಮಮಾತ್ರಕಃ .. 34..
 ಅಜಾತ್ಮಾ ಚಾಮೃತಾತ್ಮಾಹಂ ಸ್ವಯಮಾತ್ಮಾಹಮವ್ಯಯಃ .
 ಲಕ್ಷ್ಯಾತ್ಮಾ ಲಲಿತಾತ್ಮಾಹಂ ತೂಷ್ಟೀಮಾತ್ಮಸ್ವಭಾವವಾನ್ .. 35..
 ಆನಂದಾತ್ಮಾ ಪ್ರಿಯೋ ಹ್ಯಾತ್ಮಾ ಮೋಕ್ಷಾತ್ಮಾ ಬಂಧವರ್ಜಿತಃ .
 ಬ್ರಹ್ಮೈವಾಹಂ ಚಿದೇವಾಹಮೇವಂ ವಾಪಿ ನ ಚಿಂತ್ಯತೇ .. 36..
 ಚಿನ್ಮಾತ್ರೇಣೈವ ಯಸ್ತಿಷ್ಠೇದ್ವೈದೇಹೀ ಮುಕ್ತ ಏವ ಸಃ .. 37..
 ನಿಶ್ಚಯಂ ಚ ಪರಿತ್ಯಜ್ಯ ಅಹಂ ಬ್ರಹ್ಮೇತಿ ನಿಶ್ಚಯಂ .
 ಆನಂದಭರಿತಸ್ವಾಂತೋ ವೈದೇಹೀ ಮುಕ್ತ ಏವ ಸಃ .. 38..
 ಸರ್ವಮಸ್ತೀತಿ ನಾಸ್ತೀತಿ ನಿಶ್ಚಯಂ ತ್ಯಜ್ಯ ತಿಷ್ಠತಿ .
 ಅಹಂ ಬ್ರಹ್ಮಾಸ್ಮಿ ನಾಸ್ಮೀತಿ ಸಚ್ಚಿದಾನಂದಮಾತ್ರಕಃ .. 39..
 ಕಿಂಚಿತ್ತ್ವ ಚಿತ್ಕದಾಚಿಚ್ಚ ಆತ್ಮಾನಂ ನ ಸ್ಪೃಶತ್ಯಸೌ .
 ತೂಷ್ಟೀಮೇವ ಸ್ಥಿತಸ್ತೂಷ್ಟೀಂ ತೂಷ್ಟೀಂ ಸತ್ಯಂ ನ ಕಿಂಚನ .. 40..
 ಪರಮಾತ್ಮಾ ಗುಣಾತೀತಃ ಸರ್ವಾತ್ಮಾ ಭೂತಭಾವನಃ .
 ಕಾಲಭೇದಂ ವಸ್ತುಭೇದಂ ದೇಶಭೇದಂ ಸ್ವಭೇದಕಂ .. 41..

ಕಿಂಚಿದ್ಭೇದಂ ನ ತಸ್ಯಾಸ್ತಿ ಕಿಂಚಿದ್ವಾಪಿ ನ ವಿದ್ಯತೇ .
 ಅಹಂ ತ್ವಂ ತದಿದಂ ಸೋಽಯಂ ಕಾಲಾತ್ಮಾ ಕಾಲಹೀನಕಃ .. 42..
 ಶೂನ್ಯಾತ್ಮಾ ಸೂಕ್ಷ್ಮರೂಪಾತ್ಮಾ ವಿಶ್ವಾತ್ಮಾ ವಿಶ್ವಹೀನಕಃ .
 ದೇವಾತ್ಮಾದೇವಹೀನಾತ್ಮಾ ಮೇಯಾತ್ಮಾ ಮೇಯವರ್ಜಿತಃ .. 43..
 ಸರ್ವತ್ರ ಜಡಹೀನಾತ್ಮಾ ಸರ್ವೇಷಾಮಂತರಾತ್ಮಕಃ .
 ಸರ್ವಸಂಕಲ್ಪಹೀನಾತ್ಮಾ ಚಿನ್ಮಾತ್ರೋಽಸ್ಮಿತಿ ಸರ್ವದಾ .. 44..
 ಕೇವಲಃ ಪರಮಾತ್ಮಾಹಂ ಕೇವಲೋ ಜ್ಞಾನವಿಗ್ರಹಃ .
 ಸತ್ತಾಮಾತ್ರಸ್ವರೂಪಾತ್ಮಾ ನಾನ್ಯತ್ಕಿಂಚಿಜ್ಜಗದ್ಭಯಂ .. 45..
 ಜೀವೇಶ್ವರೇತಿ ವಾಕ್ಯೇತಿ ವೇದಶಾಸ್ತ್ರಾದ್ಯಹಂ ತ್ವಿತಿ .
 ಇದಂ ಚೈತನ್ಯಮೇವೇತಿ ಅಹಂ ಚೈತನ್ಯಮಿತ್ಯಪಿ .. 46..
 ಇತಿ ನಿಶ್ಚಯಶೂನ್ಯೋ ಯೋ ವೈದೇಹೀ ಮುಕ್ತ ಏವ ಸಃ .
 ಚೈತನ್ಯಮಾತ್ರಸಂಸಿದ್ಧಃ ಸ್ವಾತ್ಮಾರಾಮಃ ಸುಖಾಸನಃ .. 47..
 ಅಪರಿಚ್ಛಿನ್ನರೂಪಾತ್ಮಾ ಅಣುಸ್ಥೂಲಾದಿವರ್ಜಿತಃ .
 ತುರ್ಯತುರ್ಯಾ ಪರಾನಂದೋ ವೈದೇಹೀ ಮುಕ್ತ ಏವ ಸಃ .. 48..
 ನಾಮರೂಪವಿಹೀನಾತ್ಮಾ ಪರಸಂವಿತ್ಸುಖಾತ್ಮಕಃ .
 ತುರಿಯಾತೀತರೂಪಾತ್ಮಾ ಶುಭಾಶುಭವಿವರ್ಜಿತಃ .. 49..
 ಯೋಗಾತ್ಮಾ ಯೋಗಯುಕ್ತಾತ್ಮಾ ಬಂಧಮೋಕ್ಷವಿವರ್ಜಿತಃ .
 ಗುಣಾಗುಣವಿಹೀನಾತ್ಮಾ ದೇಶಕಾಲಾದಿವರ್ಜಿತಃ .. 50..
 ಸಾಕ್ಷ್ಯಸಾಕ್ಷಿತ್ವಹೀನಾತ್ಮಾ ಕಿಂಚಿತ್ಕಿಂಚಿನ್ನ ಕಿಂಚನ .
 ಯಸ್ಯ ಪ್ರಪಂಚಮಾನಂ ನ ಬ್ರಹ್ಮಾಕಾರಮಪೀಹ ನ .. 51..
 ಸ್ವಸ್ವರೂಪೇ ಸ್ವಯಂಜ್ಯೋತಿಃ ಸ್ವಸ್ವರೂಪೇ ಸ್ವಯಂರತಿಃ .
 ವಾಚಾಮಗೋಚರಾನಂದೋ ವಾಜ್ಮನೋಗೋಚರಃ ಸ್ವಯಂ .. 52..
 ಅತೀತಾತೀತಭಾವೋ ಯೋ ವೈದೇಹೀ ಮುಕ್ತ ಏವ ಸಃ .
 ಚಿತ್ತವೃತ್ತೇರತೀತೋ ಯಶ್ಚಿತ್ತವೃತ್ತ್ಯವಭಾಸಕಃ .. 53..
 ಸರ್ವವೃತ್ತಿವಿಹೀನಾತ್ಮಾ ವೈದೇಹೀ ಮುಕ್ತ ಏವ ಸಃ .
 ತಸ್ಮಿನ್ಮಾಲೇ ವಿದೇಹೀತಿ ದೇಹಸ್ಮರಣವರ್ಜಿತಃ .. 54..
 ಈಷನ್ಮಾತ್ರಂ ಸ್ಮೃತಂ ಚೇದ್ಯಸ್ತದಾ ಸರ್ವಸಮನ್ವಿತಃ .
 ಪರೈರದೃಷ್ಟಬಾಹ್ಯಾತ್ಮಾ ಪರಮಾನಂದಚಿದ್ಧನಃ .. 55..
 ಪರೈರದೃಷ್ಟಬಾಹ್ಯಾತ್ಮಾ ಸರ್ವವೇದಾಂತಗೋಚರಃ .
 ಬ್ರಹ್ಮಾಮೃತರಸಾಸ್ವಾದೋ ಬ್ರಹ್ಮಾಮೃತರಸಾಯನಃ .. 56..
 ಬ್ರಹ್ಮಾಮೃತರಸಾಸಕ್ತೋ ಬ್ರಹ್ಮಾಮೃತರಸಃ ಸ್ವಯಂ .
 ಬ್ರಹ್ಮಾಮೃತರಸೇ ಮಗ್ನೋ ಬ್ರಹ್ಮಾನಂದಶಿವಾರ್ಚನಃ .. 57..

ಬ್ರಹ್ಮಾಮೃತರಸೇ ತೃಪ್ತೋ ಬ್ರಹ್ಮಾನಂದಾನುಭಾವಕಃ .
 ಬ್ರಹ್ಮಾನಂದಶಿವಾನಂದೋ ಬ್ರಹ್ಮಾನಂದರಸಪ್ರಭಃ .. 58..
 ಬ್ರಹ್ಮಾನಂದಪರಂ ಜ್ಯೋತಿರ್ಬ್ರಹ್ಮಾನಂದನಿರಂತರಃ .
 ಬ್ರಹ್ಮಾನಂದರಸಾನ್ನಾದೋ ಬ್ರಹ್ಮಾನಂದಕುಟುಂಬಕಃ .. 59..
 ಬ್ರಹ್ಮಾನಂದರಸಾರೋ ಬ್ರಹ್ಮಾನಂದೈಕಚಿದ್ಧನಃ .
 ಬ್ರಹ್ಮಾನಂದರಸೋದ್ಭಾಹೋ ಬ್ರಹ್ಮಾನಂದರಸಂಭರಃ .. 60..
 ಬ್ರಹ್ಮಾನಂದಜನೈರ್ಯುಕ್ತೋ ಬ್ರಹ್ಮಾನಂದಾತ್ಮನಿ ಸ್ಥಿತಃ .
 ಆತ್ಮರೂಪಮಿದಂ ಸರ್ವಮಾತ್ಮನೋಽನ್ಯನ್ನ ಕಂಚನ .. 61..
 ಸರ್ವಮಾತ್ಮಾಹಮಾತ್ಮಾಸ್ಮಿ ಪರಮಾತ್ಮಾ ಪರಾತ್ಮಕಃ .
 ನಿತ್ಯಾನಂದ ಸ್ವರೂಪಾತ್ಮಾ ವೈದೇಹೀ ಮುಕ್ತ ಏವ ಸಃ .. 62..
 ಪೂರ್ಣರೂಪೋ ಮಹಾನಾತ್ಮಾ ಪ್ರೀತಾತ್ಮಾ ಶಾಶ್ವತಾತ್ಮಕಃ .
 ಸರ್ವಾಂತರ್ಯಾಮಿರೂಪಾತ್ಮಾ ನಿರ್ಮಲಾತ್ಮಾ ನಿರಾತ್ಮಕಃ .. 63..
 ನಿರ್ವಿಕಾರಸ್ವರೂಪಾತ್ಮಾ ಶುದ್ಧಾತ್ಮಾ ಶಾಂತರೂಪಕಃ .
 ಶಾಂತಾಶಾಂತಸ್ವರೂಪಾತ್ಮಾ ನೈಕಾತ್ಮತ್ವವಿವರ್ಜಿತಃ .. 64..
 ಜೀವಾತ್ಮಪರಮಾತ್ಮೇತಿ ಚಿಂತಾಸರ್ವಸ್ವವರ್ಜಿತಃ .
 ಮುಕ್ತಾಮುಕ್ತಸ್ವರೂಪಾತ್ಮಾ ಮುಕ್ತಾಮುಕ್ತವಿವರ್ಜಿತಃ .. 65..
 ಬಂಧಮೋಕ್ಷಸ್ವರೂಪಾತ್ಮಾ ಬಂಧಮೋಕ್ಷವಿವರ್ಜಿತಃ .
 ದ್ವೈತಾದ್ವೈತಸ್ವರೂಪಾತ್ಮಾ ದ್ವೈತಾದ್ವೈತವಿವರ್ಜಿತಃ .. 66..
 ಸರ್ವಾಸರ್ವಸ್ವರೂಪಾತ್ಮಾ ಸರ್ವಾಸರ್ವವಿವರ್ಜಿತಃ .
 ಮೋದಪ್ರಮೋದರೂಪಾತ್ಮಾ ಮೋದಾದಿವಿನಿವರ್ಜಿತಃ .. 67..
 ಸರ್ವಸಂಕಲ್ಪಹೀನಾತ್ಮಾ ವೈದೇಹೀ ಮುಕ್ತ ಏವ ಸಃ .
 ನಿಷ್ಕಲಾತ್ಮಾ ನಿರ್ಮಲಾತ್ಮಾ ಬುದ್ಧಾತ್ಮಾಪುರುಷಾತ್ಮಕಃ .. 68..
 ಆನಂದಾದಿವಿಹೀನಾತ್ಮಾ ಅಮೃತಾತ್ಮಾಮೃತಾತ್ಮಕಃ .
 ಕಾಲತ್ರಯಸ್ವರೂಪಾತ್ಮಾ ಕಾಲತ್ರಯವಿವರ್ಜಿತಃ .. 69..
 ಅಖಿಲಾತ್ಮಾ ಹ್ಯಮೇಯಾತ್ಮಾ ಮಾನಾತ್ಮಾ ಮಾನವರ್ಜಿತಃ .
 ನಿತ್ಯಪ್ರತ್ಯಕ್ಷರೂಪಾತ್ಮಾ ನಿತ್ಯಪ್ರತ್ಯಕ್ಷನಿರ್ಣಯಃ .. 70..
 ಅನ್ಯಹೀನಸ್ವಭಾವಾತ್ಮಾ ಅನ್ಯಹೀನಸ್ವಯಂಪ್ರಭಃ .
 ವಿದ್ಯಾವಿದ್ಯಾದಿಮೇಯಾತ್ಮಾ ವಿದ್ಯಾವಿದ್ಯಾದಿವರ್ಜಿತಃ .. 71..
 ನಿತ್ಯಾನಿತ್ಯವಿಹೀನಾತ್ಮಾ ಇಹಾಮುತ್ರವಿವರ್ಜಿತಃ .
 ಶಮಾದಿಷಟ್ಕಶೂನ್ಯಾತ್ಮಾ ಮುಮುಕ್ಷುತ್ವಾದಿವರ್ಜಿತಃ .. 72..
 ಸ್ಥೂಲದೇಹವಿಹೀನಾತ್ಮಾ ಸೂಕ್ಷ್ಮದೇಹವಿವರ್ಜಿತಃ .
 ಕಾರಣಾದಿವಿಹೀನಾತ್ಮಾ ತುರಿಯಾದಿವಿವರ್ಜಿತಃ .. 73..

ಅನ್ನಕೋಶವಿಹೀನಾತ್ಮಾ ಪ್ರಾಣಕೋಶವಿವರ್ಜಿತಃ .
 ಮನಃಕೋಶವಿಹೀನಾತ್ಮಾ ವಿಜ್ಞಾನಾದಿವಿವರ್ಜಿತಃ .. 74..
 ಆನಂದಕೋಶಹೀನಾತ್ಮಾ ಪಂಚಕೋಶವಿವರ್ಜಿತಃ .
 ನಿರ್ವಿಕಲ್ಪಸ್ವರೂಪಾತ್ಮಾ ಸವಿಕಲ್ಪವಿವರ್ಜಿತಃ .. 75..
 ದೃಶ್ಯಾನುವಿದ್ಧಹೀನಾತ್ಮಾ ಶಬ್ದವಿದ್ಧವಿವರ್ಜಿತಃ .
 ಸದಾ ಸಮಾಧಿಶೂನ್ಯಾತ್ಮಾ ಆದಿಮಧ್ಯಾಂತವರ್ಜಿತಃ .. 76..
 ಪ್ರಜ್ಞಾನವಾಕ್ಯಹೀನಾತ್ಮಾ ಅಹಂಬ್ರಹ್ಮಾಸ್ಮಿವರ್ಜಿತಃ .
 ತತ್ತ್ವಮಸ್ಯಾದಿಹೀನಾತ್ಮಾ ಅಯಮಾತ್ಮೇತ್ಯಭಾವಕಃ .. 77..
 ಓಂಕಾರವಾಚ್ಯಹೀನಾತ್ಮಾ ಸರ್ವವಾಚ್ಯವಿವರ್ಜಿತಃ .
 ಅವಸ್ಥಾತ್ರಯಹೀನಾತ್ಮಾ ಅಕ್ಷರಾತ್ಮಾ ಚಿದಾತ್ಮಕಃ .. 78..
 ಆತ್ಮಜ್ಞೇಯಾದಿಹೀನಾತ್ಮಾ ಯತ್ಕಿಂಚಿದಿದಮಾತ್ಮಕಃ .
 ಭಾನಾಭಾನವಿಹೀನಾತ್ಮಾ ವೈದೇಹೀ ಮುಕ್ತ ಏವ ಸಃ .. 79..
 ಆತ್ಮಾನಮೇವ ವೀಕ್ಷಸ್ವ ಆತ್ಮಾನಂ ಬೋಧಯ ಸ್ವಕಂ .
 ಸ್ವಮಾತ್ಮಾನಂ ಸ್ವಯಂ ಭುಂಕ್ಷ್ವ ಸ್ವಸ್ಥೋ ಭವ ಷಡಾನನ .. 80..
 ಸ್ವಮಾತ್ಮನಿ ಸ್ವಯಂ ತೃಪ್ತಃ ಸ್ವಮಾತ್ಮಾನಂ ಸ್ವಯಂ ಚರ .
 ಆತ್ಮಾನಮೇವ ಮೋದಸ್ವ ವೈದೇಹೀ ಮುಕ್ತಿಕೋ ಭವೇತ್ಯುಪನಿಷತ್ ..
 ಇತಿ ಚತುರ್ಥೋಽಧ್ಯಾಯಃ .. 4..

ನಿರಾಘೋ ನಾಮ ವೈ ಮುನಿಃ ಪಪ್ರಚ್ಛ ಋಭುಂ
 ಭಗವಂತಮಾತ್ಮಾನಾತ್ಮವಿವೇಕಮನುಬ್ರೂಹೀತಿ .
 ಸ ಹೋವಾಚ ಋಭುಃ .
 ಸರ್ವವಾಚೋಽವಧಿಬ್ರಹ್ಮ ಸರ್ವಚಿಂತಾವಧಿಗುರುಃ .
 ಸರ್ವಕಾರಣಕಾರ್ಯಾತ್ಮಾ ಕಾರ್ಯಕಾರಣವರ್ಜಿತಃ .. 1..
 ಸರ್ವಸಂಕಲ್ಪರಹಿತಃ ಸರ್ವನಾದಮಯಃ ಶಿವಃ .
 ಸರ್ವವರ್ಜಿತಚಿನ್ಮಾತ್ರಃ ಸರ್ವಾನಂದಮಯಃ ಪರಃ .. 2..
 ಸರ್ವತೇಜಃಪ್ರಕಾಶಾತ್ಮಾ ನಾದಾನಂದಮಯಾತ್ಮಕಃ .
 ಸರ್ವಾನುಭವನಿರ್ಮುಕ್ತಃ ಸರ್ವಧ್ಯಾನವಿವರ್ಜಿತಃ .. 3..
 ಸರ್ವನಾದಕಲಾತೀತ ಏಷ ಆತ್ಮಾಹಮವ್ಯಯಃ .
 ಆತ್ಮಾನಾತ್ಮವಿವೇಕಾದಿಭೇದಾಭೇದವಿವರ್ಜಿತಃ .. 4..
 ಶಾಂತಶಾಂತಾದಿಹೀನಾತ್ಮಾ ನಾದಾಂತಜ್ಯೋತಿರೂಪಕಃ .
 ಮಹಾವಾಕ್ಯಾರ್ಥತೋ ದೂರೋ ಬ್ರಹ್ಮಾಸ್ಮೀತ್ಯತಿರೂರತಃ .. 5..

ತಚ್ಚಬ್ಧವರ್ಜ್ಯಸ್ವಂಶಬ್ದಹೀನೋ ವಾಕ್ಯಾರ್ಥವರ್ಜಿತಃ .
 ಕ್ಷರಾಕ್ಷರವಿಹೀನೋ ಯೋ ನಾದಾಂತರ್ಜ್ಯೋತಿರೇವ ಸಃ .. 6..
 ಅಖಂಡೈಕರಸೋ ವಾಹಮಾನಂದೋಽಸ್ಮೀತಿ ವರ್ಜಿತಃ .
 ಸರ್ವಾತೀತಸ್ವಭಾವಾತ್ಮಾ ನಾದಾಂತರ್ಜ್ಯೋತಿರೇವ ಸಃ .. 7..
 ಆತ್ಮೇತಿ ಶಬ್ದಹೀನೋ ಯ ಆತ್ಮಶಬ್ದಾರ್ಥವರ್ಜಿತಃ .
 ಸಚ್ಚಿದಾನಂದಹೀನೋ ಯ ಏಷೈವಾತ್ಮಾ ಸನಾತನಃ .. 8..
 ಸ ನಿರ್ದೇಷ್ಟಮಶಕ್ಯೋ ಯೋ ವೇದವಾಕ್ಯೈರಗಮ್ಯತಃ .
 ಯಸ್ಯ ಕಿಂಚಿದ್ಭೂತಿನಾಸ್ತಿ ಕಿಂಚಿದಂತಃ ಕಿಯನ್ನ ಚ .. 9..
 ಯಸ್ಯ ಲಿಂಗಂ ಪ್ರಪಂಚಂ ವಾ ಬ್ರಹ್ಮೈವಾತ್ಮಾ ನ ಸಂಶಯಃ .
 ನಾಸ್ತಿ ಯಸ್ಯ ಶರೀರಂ ವಾ ಜೀವೋ ವಾ ಭೂತಭೌತಿಕಃ .. 10..
 ನಾಮರೂಪಾದಿಕಂ ನಾಸ್ತಿ ಭೋಜ್ಯಂ ವಾ ಭೋಗಭುಕ್ತ ವಾ .
 ಸದ್ವಾಸದ್ವಾ ಸ್ಥಿತಿರ್ವಾಪಿ ಯಸ್ಯ ನಾಸ್ತಿ ಕ್ಷರಾಕ್ಷರಂ .. 11..
 ಗುಣಂ ವಾ ವಿಗುಣಂ ವಾಪಿ ಸಮ ಆತ್ಮಾ ನ ಸಂಶಯಃ .
 ಯಸ್ಯ ವಾಚ್ಯಂ ವಾಚಕಂ ವಾ ಶ್ರವಣಂ ಮನನಂ ಚ ವಾ .. 12..
 ಗುರುಶಿಷ್ಯಾದಿಭೇದಂ ವಾ ದೇವಲೋಕಾಃ ಸುರಾಸುರಾಃ .
 ಯತ್ರ ಧರ್ಮಮಧರ್ಮಂ ವಾ ಶುದ್ಧಂ ವಾಶುದ್ಧಮಣ್ವಪಿ .. 13..
 ಯತ್ರ ಕಾಲಮಕಾಲಂ ವಾ ನಿಶ್ಚಯಃ ಸಂಶಯೋ ನ ಹಿ .
 ಯತ್ರ ಮಂತ್ರಮಮಂತ್ರಂ ವಾ ವಿದ್ಯಾವಿದ್ಯೇ ನ ವಿದ್ಯತೇ .. 14..
 ದ್ರಷ್ಟೃದರ್ಶನದೃಶ್ಯಂ ವಾ ಈಷನ್ಮಾತ್ರಂ ಕಲಾತ್ಮಕಂ .
 ಅನಾತ್ಮೇತಿ ಪ್ರಸಂಗೋ ವಾ ಹ್ಯನಾತ್ಮೇತಿ ಮನೋಽಪಿ ವಾ .. 15..
 ಅನಾತ್ಮೇತಿ ಜಗದ್ವಾಪಿ ನಾಸ್ತಿ ನಾಸ್ತಿ ನಿಶ್ಚಿನು .
 ಸರ್ವಸಂಕಲ್ಪಶೂನ್ಯತ್ವಾತ್ಸರ್ವಕಾರ್ಯವಿವರ್ಜನಾತ್ .. 16..
 ಕೇವಲಂ ಬ್ರಹ್ಮಮಾತ್ರತ್ವಾನ್ನಾಸ್ತ್ಯನಾತ್ಮೇತಿ ನಿಶ್ಚಿನು .
 ದೇಹತ್ರಯವಿಹೀನತ್ವಾತ್ಕಾಲತ್ರಯವಿವರ್ಜನಾತ್ .. 17..
 ಜೀವತ್ರಯಗುಣಾಭಾವಾತ್ಪತ್ರಯವಿವರ್ಜನಾತ್ .
 ಲೋಕತ್ರಯವಿಹೀನತ್ವಾತ್ಸರ್ವಮಾತ್ಮೇತಿ ಶಾಸನಾತ್ .. 18..
 ಚಿತ್ತಾಭಾಚ್ಚಿಂತನೀಯಂ ದೇಹಾಭಾವಾಜ್ಜರಾ ನ ಚ .
 ಪಾದಾಭಾವಾದ್ಗತಿನಾಸ್ತಿ ಹಸ್ತಾಭಾವಾತ್ಪ್ರಿಯಾ ನ ಚ .. 19..
 ಮೃತ್ಯುರ್ನಾಸ್ತಿ ಜನಾಭಾವಾದ್ಬುದ್ಧ್ಯಭಾವಾತ್ಸುಖಾದಿಕಂ .
 ಧರ್ಮೋ ನಾಸ್ತಿ ಶುಚಿರ್ನಾಸ್ತಿ ಸತ್ಯಂ ನಾಸ್ತಿ ಭಯಂ ನ ಚ .. 20..
 ಅಕ್ಷರೋಚ್ಚಾರಣಂ ನಾಸ್ತಿ ಗುರುಶಿಷ್ಯಾದಿ ನಾಸ್ತ್ಯಪಿ .
 ಏಕಾಭಾವೇ ದ್ವಿತೀಯಂ ನ ನ ದ್ವಿತೀಯೇ ನ ಚೈಕತಾ .. 21..

ಸತ್ಯತ್ವಮಸ್ತಿ ಚೇತ್ಕಿಂಚಿದಸತ್ಯಂ ನ ಚ ಸಂಭವೇತ್ .
 ಅಸತ್ಯತ್ವಂ ಯದಿ ಭವೇತ್ಸತ್ಯತ್ವಂ ನ ಘಟಿಷ್ಯತಿ .. 22..
 ಶುಭಂ ಯದ್ಯಶುಭಂ ವಿದ್ಧಿ ಅಶುಭಾಚ್ಛುಭಮಿಷ್ಯತೇ .
 ಭಯಂ ಯದ್ಯಭವಂ ವಿದ್ಧಿ ಅಭಯಾದ್ಭಯಮಾಪತೇತ್ .. 23..
 ಬಂಧತ್ವಮಪಿ ಚೇನೋಕ್ಷೋ ಬಂಧಾಭಾವೇ ಕ್ಷ ಮೋಕ್ಷತಾ .
 ಮರಣಂ ಯದಿ ಚೇಜ್ಜನ್ಮ ಜನ್ಮಾಭಾವೇ ಮೃತೀರ್ನ ಚ .. 24..
 ತ್ವಮಿತ್ಯಪಿ ಭವೇಚ್ಚಾಹಂ ತ್ವಂ ನೋ ಚೇದಹಮೇವ ನ .
 ಇದಂ ಯದಿ ತದೇವಾಸ್ತಿ ತದಭಾದಿದಂ ನ ಚ .. 25..
 ಅಸ್ತೀತಿ ಚೇನ್ನಾಸ್ತಿ ತದಾ ನಾಸ್ತಿ ಚೇದಸ್ತಿ ಕಿಂಚನ .
 ಕಾರ್ಯಂ ಚೇತ್ಕಾರಣಂ ಕಿಂಚಿತ್ಕಾರ್ಯಾಭಾವೇ ನ ಕಾರಣಂ .. 26..
 ದ್ವೈತಂ ಯದಿ ತದಾಽದ್ವೈತಂ ದ್ವೈತಾಭಾವೇ ದ್ವಯಂ ನ ಚ .
 ದೃಶ್ಯಂ ಯದಿ ದೃಗಪ್ಯಸ್ತಿ ದೃಶ್ಯಾಭಾವೇ ದೃಗೇನ ನ .. 27..
 ಅಂತರ್ಯದಿ ಬಹಿಃ ಸತ್ಯಮಂತಾ ಭಾವೇ ಬಹಿರ್ನ ಚ .
 ಪೂರ್ಣತ್ವಮಸ್ತಿ ಚೇತ್ಕಿಂಚಿದಪೂರ್ಣತ್ವಂ ಪ್ರಸಜ್ಯತೇ .. 28..
 ತನ್ಮಾದೇತತ್ತ್ವ ಚಿನ್ನಾಸ್ತಿ ತ್ವಂ ಚಾಹಂ ವಾ ಇಮೇ ಇದಂ .
 ನಾಸ್ತಿ ದೃಷ್ಟಾಂತಿಕಂ ಸತ್ಯೇ ನಾಸ್ತಿ ದಾಷ್ಟಾಂತಿಕಂ ಹ್ಯಚೇ .. 29..
 ಪರಂಬ್ರಹ್ಮಾಹಮಸ್ಮೀತಿ ಸ್ಮರಣಸ್ಯ ಮನೋ ನ ಹಿ .
 ಬ್ರಹ್ಮಮಾತ್ರಂ ಜಗದಿದಂ ಬ್ರಹ್ಮಮಾತ್ರಂ ತ್ವಮಪ್ಯಹಂ .. 30..
 ಚಿನ್ನಾತ್ರಂ ಕೇವಲಂ ಚಾಹಂ ನಾಸ್ತ್ಯನಾತ್ಮ್ಯೇತಿ ನಿಶ್ಚಿನು .
 ಇದಂ ಪ್ರಪಂಚಂ ನಾಸ್ಥೇವ ನೋತ್ಪನ್ನಂ ನೋ ಸ್ಥಿತಂ ಕ್ವಚಿತ್ .. 31..
 ಚಿತ್ತಂ ಪ್ರಪಂಚಮಿತ್ಯಾಹುರ್ನಾಸ್ತಿ ನಾಸ್ಥೇವ ಸರ್ವದಾ .
 ನ ಪ್ರಪಂಚಂ ನ ಚಿತ್ತಾದಿ ನಾಹಂಕಾರೋ ನ ಜೀವಕಃ .. 32..
 ಮಾಯಾಕಾರ್ಯಾದಿಕಂ ನಾಸ್ತಿ ಮಾಯಾ ನಾಸ್ತಿ ಭಯಂ ನಹಿ .
 ಕರ್ತಾ ನಾಸ್ತಿ ಕ್ರಿಯಾ ನಾಸ್ತಿ ಶ್ರವಣಂ ಮನನಂ ನಹಿ .. 33..
 ಸಮಾಧಿದ್ವಿತಯಂ ನಾಸ್ತಿ ಮಾತೃಮಾನಾದಿ ನಾಸ್ತಿ ಹಿ .
 ಅಜ್ಞಾನಂ ಚಾಪಿ ನಾಸ್ಥೇವ ಹ್ಯವಿವೇಕಂ ಕದಾಚನ .. 34..
 ಅನುಬಂಧಚತುಷ್ಯಂ ನ ಸಂಬಂಧತ್ರಯಮೇವ ನ .
 ನ ಗಂಗಾ ನ ಗಯಾ ಸೇತುರ್ನ ಭೂತಂ ನಾನ್ಯದಸ್ತಿ ಹಿ .. 35..
 ನ ಭೂಮಿರ್ನ ಜಲಂ ನಾಗ್ನಿರ್ನ ನ ವಾಯುರ್ನ ಚ ಖಂ ಕ್ವಚಿತ್ .
 ನ ದೇವಾ ನ ಚ ದಿಕ್ಪಾಲಾ ನ ವೇದಾ ನ ಗುರುಃ ಕ್ವಚಿತ್ .. 36..
 ನ ದೂರಂ ನಾಸ್ತಿಕಂ ನಾಲಂ ನ ಮಧ್ಯಂ ನ ಕ್ವಚಿತ್ಕ್ಲಿ ತಂ .

ನಾದ್ವೈತಂ ದ್ವೈತಸತ್ಯಂ ವಾ ಹ್ಯಸತ್ಯಂ ವಾ ಇದಂ ನ ಚ .. 37..
 ಬಂಧಮೋಕ್ಷಾದಿಕಂ ನಾಸ್ತಿ ಸದ್ವಾಸದ್ವಾ ಸುಖಾದಿ ವಾ .
 ಜಾತಿರ್ನಾಸ್ತಿ ಗತೀರ್ನಾಸ್ತಿ ವರ್ಣೋ ನಾಸ್ತಿ ನ ಲೌಕಿಕಂ .. 38..
 ಸರ್ವಂ ಬ್ರಹ್ಮೇತಿ ನಾಸ್ತೇವ ಬ್ರಹ್ಮ ಇತ್ಯಪಿ ನಾಸ್ತಿ ಹಿ .
 ಚಿದಿತ್ಯೇವೇತಿ ನಾಸ್ತೇವ ಚಿದಹಂಭಾಷಣಂ ನ ಹಿ .. 39..
 ಅಹಂ ಬ್ರಹ್ಮಾಸ್ಮಿ ನಾಸ್ತೇವ ನಿತ್ಯಶುದ್ಧೋಽಸ್ಮಿ ನ ಕ್ವಚಿತ್ .
 ವಾಚಾ ಯದುಚ್ಯತೇ ಕಿಂಚಿನ್ಮನಸಾ ಮನುತೇ ಕ್ವಚಿತ್ .. 40..
 ಬುದ್ಧ್ಯಾ ನಿಶ್ಚಿನುತೇ ನಾಸ್ತಿ ಚಿತ್ತೇನ ಜ್ಞಾಯತೇ ನಹಿ .
 ಯೋಗೀ ಯೋಗಾದಿಕಂ ನಾಸ್ತಿ ಸದಾ ಸರ್ವಂ ಸದಾ ನ ಚ .. 41..
 ಅಹೋರಾತ್ರಾದಿಕಂ ನಾಸ್ತಿ ಸ್ನಾನಧ್ಯಾನಾದಿಕಂ ನಹಿ .
 ಭ್ರಾಂತಿರಭ್ರಾಂತಿರ್ನಾಸ್ತೇವ ನಾಸ್ತ್ಯನಾತ್ಮೇತಿ ನಿಶ್ಚಿನು .. 42..
 ವೇದಶಾಸ್ತ್ರಂ ಪುರಾಣಂ ಚ ಕಾರ್ಯಂ ಕಾರಣಮೀಶ್ವರಃ .
 ಲೋಕೋ ಭೂತಂ ಜನಸ್ತ್ವೈಕ್ಯಂ ಸರ್ವಂ ಮಿಥ್ಯಾ ನ ಸಂಶಯಃ .. 43..
 ಬಂಧೋ ಮೋಕ್ಷಃ ಸುಖಂ ದುಃಖಂ ಧ್ಯಾನಂ ಚಿತ್ತಂ ಸುರಾಸುರಾಃ .
 ಗೌಣಂ ಮುಖ್ಯಂ ಪರಂ ಚಾನ್ಯತ್ಸರ್ವಂ ಮಿಥ್ಯಾ ನ ಸಂಶಯಃ .. 44..
 ವಾಚಾ ವದತಿ ಯತ್ಕಿಂಚಿತ್ಸಂಕಲ್ಪೈಃ ಕಲ್ಪ್ಯತೇ ಚ ಯತ್ .
 ಮನಸಾ ಚಿಂತ್ಯತೇ ಯದ್ಯತ್ಸರ್ವಂ ಮಿಥ್ಯಾ ನ ಸಂಶಯಃ .. 45..
 ಬುದ್ಧ್ಯಾ ನಿಶ್ಚೀಯತೇ ಕಿಂಚಿಚ್ಚಿತ್ತೇ ನಿಶ್ಚೀಯತೇ ಕ್ವಚಿತ್ .
 ಶಾಸ್ತ್ರೈಃ ಪ್ರಪಂಚ್ಯತೇ ಯದ್ಯನ್ನೇತ್ರೇಣೈವ ನಿರೀಕ್ಷ್ಯತೇ .. 46..
 ಶ್ರೋತ್ರಾಭ್ಯಾಂ ಶ್ರೂಯತೇ ಯದ್ಯದನ್ಯತ್ಸದ್ಭಾವಮೇವ ಚ .
 ನೇತ್ರಂ ಶ್ರೋತ್ರಂ ಗಾತ್ರಮೇವ ಮಿಥ್ಯೇತಿ ಚ ಸುನಿಶ್ಚಿತಂ .. 47..
 ಇದಮಿತ್ಯೇವ ನಿರ್ದಿಷ್ಟಮಯಮಿತ್ಯೇವ ಕಲ್ಪ್ಯತೇ .
 ತ್ವಮಹಂ ತದಿದಂ ಸೋಽಹಮನ್ಯತ್ಸದ್ಭಾವಮೇವ ಚ .. 48..
 ಯದ್ಯತ್ಸಂಭಾವ್ಯತೇ ಲೋಕೇ ಸರ್ವಸಂಕಲ್ಪಸಂಭ್ರಮಃ .
 ಸರ್ವಾಧ್ಯಾಸಂ ಸರ್ವಗೋಪ್ಯಂ ಸರ್ವಭೋಗಪ್ರಭೇದಕಂ .. 49..
 ಸರ್ವದೋಷಪ್ರಭೇದಾಚ್ಚ ನಾಸ್ತ್ಯನಾತ್ಮೇತಿ ನಿಶ್ಚಿನು .
 ಮದೀಯಂ ಚ ತ್ವದೀಯಂ ಚ ಮಮೇತಿ ಚ ತವೇತಿ ಚ .. 50..
 ಮಹ್ಯಂ ತುಭ್ಯಂ ಮಯೇತ್ಯಾದಿ ತತ್ಸರ್ವಂ ವಿತಥಂ ಭವೇತ್ .
 ರಕ್ಷಕೋ ವಿಷ್ಣುರಿತ್ಯಾದಿ ಬ್ರಹ್ಮಾ ಸೃಷ್ಟೇಸ್ತು ಕಾರಣಂ .. 51..
 ಸಂಹಾರೇ ರುದ್ರ ಇತ್ಯೇವಂ ಸರ್ವಂ ಮಿಥ್ಯೇತಿ ನಿಶ್ಚಿನು .
 ಸ್ನಾನಂ ಜಪಸ್ತಪೋ ಹೋಮಃ ಸ್ವಾಧ್ಯಾಯೋ ದೇವಪೂಜನಂ .. 52..

ಮಂತ್ರಂ ತಂತ್ರಂ ಚ ಸತ್ಸಂಗೋ ಗುಣದೋಷವಿಜೃಂಭಣಂ .
 ಅಂತಃಕರಣಸದ್ಭಾವ ಅವಿದ್ಯಾಶ್ಚ ಸಂಭವಃ .. 53..
 ಅನೇಕಕೋಟಿಬ್ರಹ್ಮಾಂಡಂ ಸರ್ವಂ ಮಿಥ್ಯೇತಿ ನಿಶ್ಚಿನು .
 ಸರ್ವದೇಶಿಕವಾಕ್ಯೋಕ್ತಿಯೇನ ಕೇನಾಪಿ ನಿಶ್ಚಿತಂ .. 54..
 ದೃಶ್ಯತೇ ಜಗತಿ ಯದ್ಯದ್ಯದ್ಯಜ್ಜಗತಿ ವೀಕ್ಷ್ಯತೇ .
 ವರ್ತತೇ ಜಗತಿ ಯದ್ಯತ್ಸರ್ವಂ ಮಿಥ್ಯೇತಿ ನಿಶ್ಚಿನು .. 55..
 ಯೇನ ಕೇನಾಕ್ಷರೇಣೋಕ್ತಂ ಯೇನ ಕೇನ ವಿನಿಶ್ಚಿತಂ .
 ಯೇನ ಕೇನಾಪಿ ಗದಿತಂ ಯೇನ ಕೇನಾಪಿ ಮೋದಿತಂ .. 56..
 ಯೇನ ಕೇನಾಪಿ ಯದ್ಧತ್ತಂ ಯೇನ ಕೇನಾಪಿ ಯತ್ಕೃತಂ .
 ಯತ್ರ ಯತ್ರ ಶುಭಂ ಕರ್ಮ ಯತ್ರ ಯತ್ರ ಚ ದುಷ್ಕೃತಂ .. 57..
 ಯದ್ಯತ್ಕರೋಷಿ ಸತ್ಯೇನ ಸರ್ವಂ ಮಿಥ್ಯೇತಿ ನಿಶ್ಚಿನು .
 ತ್ವಮೇವ ಪರಮಾತ್ಮಾಸಿ ತ್ವಮೇವ ಪರಮೋ ಗುರುಃ .. 58..
 ತ್ವಮೇವಾಕಾಶರೂಪೋಸಿ ಸಾಕ್ಷಿಹೀನೋಸಿ ಸರ್ವದಾ .
 ತ್ವಮೇವ ಸರ್ವಭಾವೋಸಿ ತ್ವಂ ಬ್ರಹ್ಮಾಸಿ ನ ಸಂಶಯಃ .. 59..
 ಕಾಲಹೀನೋಸಿ ಕಾಲೋಸಿ ಸದಾ ಬ್ರಹ್ಮಾಸಿ ಚಿದ್ಭವಃ .
 ಸರ್ವತಃ ಸ್ವಸ್ವರೂಪೋಸಿ ಚೈತನ್ಯಘನವಾನಸಿ .. 60..
 ಸತ್ಕೋಸಿ ಸಿದ್ಧೋಸಿ ಸನಾತನೋಸಿ
 ಮುಕ್ತೋಸಿ ಮೋಕ್ಷೋಸಿ ಮುದಾಮೃತೋಸಿ .
 ದೇವೋಸಿ ಶಾಂತೋಸಿ ನಿರಾಮಯೋಸಿ
 ಬ್ರಹ್ಮಾಸಿ ಪೂರ್ಣೋಸಿ ಪರಾತ್ಪರೋಸಿ .. 61..
 ಸಮೋಸಿ ಸಚ್ಚಾಪಿ ಸನಾತನೋಸಿ
 ಸತ್ಯಾದಿವಾಕ್ಯೈಃ ಪ್ರತಿಬೋಧಿತೋಸಿ .
 ಸರ್ವಾಂಗಹೀನೋಸಿ ಸದಾ ಸ್ಥಿತೋಸಿ
 ಬ್ರಹ್ಮೇಂದ್ರರುದ್ರಾದಿವಿಭಾವಿತೋಸಿ .. 62..
 ಸರ್ವಪ್ರಪಂಚಭ್ರಮವರ್ಜಿತೋಸಿ
 ಸರ್ವೇಷು ಭೂತೇಷು ಚ ಭಾಸಿತೋಸಿ .
 ಸರ್ವತ್ರ ಸಂಕಲ್ಪವಿವರ್ಜಿತೋಸಿ
 ಸರ್ವಾಗಮಾಂತಾರ್ಥವಿಭಾವಿತೋಸಿ .. 63..
 ಸರ್ವತ್ರ ಸಂತೋಷಸುಖಾಸನೋಸಿ
 ಸರ್ವತ್ರ ಗತ್ಯಾದಿವಿವರ್ಜಿತೋಸಿ .
 ಸರ್ವತ್ರ ಲಕ್ಷ್ಯಾದಿವಿವರ್ಜಿತೋಸಿ
 ಧ್ಯಾತೋಸಿ ವಿಷ್ಣ್ವಾದಿಸುರೈರಜಸ್ರಂ .. 64..

ಚಿದಾಕಾರಸ್ವರೂಪೋಽಸಿ ಚಿನ್ಮಾತ್ರೋಽಸಿ ನಿರಂಕುಶಃ .
 ಆತ್ಮನ್ಯೈವ ಸ್ಥಿತೋಽಸಿ ತ್ವಂ ಸರ್ವಶೂನ್ಯೋಽಸಿ ನಿರ್ಗುಣಃ .. 65..
 ಆನಂದೋಽಸಿ ಪರೋಽಸಿ ತ್ವಮೇಕ ಏವಾದ್ವಿತೀಯಕಃ .
 ಚಿದ್ಭಾನಾನಂದರೂಪೋಽಸಿ ಪರಿಪೂರ್ಣಸ್ವರೂಪಕಃ .. 66..
 ಸದಸಿ ತ್ವಮಸಿ ಜ್ಞೋಽಸಿ ಸೋಽಸಿ ಜಾನಾಸಿ ವೀಕ್ಷಸಿ .
 ಸಚ್ಚಿದಾನಂದರೂಪೋಽಸಿ ವಾಸುದೇವೋಽಸಿ ವೈ ಪ್ರಭುಃ .. 67..
 ಅಮೃತೋಽಸಿ ವಿಭುಶ್ಚಾಸಿ ಚಂಚಲೋ ಹ್ಯಚಲೋ ಹ್ಯಸಿ .
 ಸರ್ವೋಽಸಿ ಸರ್ವಹೀನೋಽಸಿ ಶಾಂತಾಶಾಂತವಿವರ್ಜಿತಃ .. 68..
 ಸತ್ತಾಮಾತ್ರಪ್ರಕಾಶೋಽಸಿ ಸತ್ತಾಸಾಮಾನ್ಯಕೋ ಹ್ಯಸಿ .
 ನಿತ್ಯಸಿದ್ಧಿಸ್ವರೂಪೋಽಸಿ ಸರ್ವಸಿದ್ಧಿವಿವರ್ಜಿತಃ .. 69..
 ಈಷನ್ಮಾತ್ರವಿಶೂನ್ಯೋಽಸಿ ಅಣುಮಾತ್ರವಿವರ್ಜಿತಃ .
 ಅಸ್ತಿತ್ವವರ್ಜಿತೋಽಸಿ ತ್ವಂ ನಾಸ್ತಿತ್ವಾದಿವಿವರ್ಜಿತಃ .. 70..
 ಲಕ್ಷ್ಯ ಲಕ್ಷಣಹೀನೋಽಸಿ ನಿರ್ವಿಕಾರೋ ನಿರಾಮಯಃ .
 ಸರ್ವನಾದಾಂತರೋಽಸಿ ತ್ವಂ ಕಲಾಕಾಷ್ಠಾವಿವರ್ಜಿತಃ .. 71..
 ಬ್ರಹ್ಮವಿಷ್ಟಿಶಹೀನೋಽಸಿ ಸ್ವಸ್ವರೂಪಂ ಪ್ರಪಶ್ಯಸಿ .
 ಸ್ವಸ್ವರೂಪಾವಶೇಷೋಽಸಿ ಸ್ವಾನಂದಾಬ್ಧೌ ನಿಮಜ್ಜಸಿ .. 72..
 ಸ್ವಾತ್ಮರಾಜ್ಯೇ ಸ್ವಮೇವಾಸಿ ಸ್ವಯಂಭಾವವಿವರ್ಜಿತಃ .
 ಶಿಷ್ಟಪೂರ್ಣಸ್ವರೂಪೋಽಸಿ ಸ್ವಸ್ಮಾತ್ಕಿಂಚಿನ್ನ ಪಶ್ಯಸಿ .. 73..
 ಸ್ವಸ್ವರೂಪಾನ್ ಚಲಸಿ ಸ್ವಸ್ವರೂಪೇಣ ಜೃಂಭಸಿ .
 ಸ್ವಸ್ವರೂಪಾದನನ್ಯೋಽಸಿ ಹ್ಯಹಮೇವಾಸಿ ನಿಶ್ಚಿನು .. 74..
 ಇದಂ ಪ್ರಪಂಚಂ ಯತ್ಕಿಂಚಿದ್ಯದ್ಯಜ್ಜಗತಿ ವಿದ್ಯತೇ .
 ದೃಶ್ಯರೂಪಂ ಚ ದೃಗ್ರೂಪಂ ಸರ್ವಂ ಶಶವಿಷಾಣವತ್ .. 75..
 ಭೂಮಿರಾಪೋಽನಲೋ ವಾಯುಃ ಖಂ ಮನೋ ಬುದ್ಧಿರೇವ ಚ .
 ಅಹಂಕಾರಶ್ಚ ತೇಜಶ್ಚ ಲೋಕಂ ಭುವನಮಂಡಲಂ .. 76..
 ನಾಶೋ ಜನ್ಮ ಚ ಸತ್ಯಂ ಚ ಪುಣ್ಯಪಾಪಜಯಾದಿಕಂ .
 ರಾಗಃ ಕಾಮಃ ಕ್ರೋಧಲೋಭೌ ಧ್ಯಾನಂ ಧೈಯಂ ಗುಣಂ ಪರಂ .. 77..
 ಗುರುಶಿಷ್ಯೋಪದೇಶಾದಿರಾದಿರಂತಂ ಶಮಂ ಶುಭಂ .
 ಭೂತಂ ಭವ್ಯಂ ವರ್ತಮಾನಂ ಲಕ್ಷ್ಯಂ ಲಕ್ಷಣಮದ್ವಯಂ .. 78..
 ಶಮೋ ವಿಚಾರಃ ಸಂತೋಷೋ ಭೋಕ್ತೃಭೋಜ್ಯಾದಿರೂಪಕಂ .
 ಯಮಾದ್ಯಷ್ಟಾಂಗಯೋಗಂ ಚ ಗಮನಾಗಮನಾತ್ಮಕಂ .. 79..
 ಆದಿಮಧ್ಯಾಂತರಂಗಂ ಚ ಗ್ರಾಹ್ಯಂ ತ್ಯಾಜ್ಯಂ ಹರಿಃ ಶಿವಃ .
 ಇಂದ್ರಿಯಾಣಿ ಮನಶ್ಚೈವ ಅವಸ್ಥಾತಿತಯಂ ತಥಾ .. 80..

ಚತುರ್ವಿಂಶತಿತತ್ತ್ವಂ ಚ ಸಾಧನಾನಾಂ ಚತುಷ್ಟಯಂ .
 ಸಜಾತೀಯಂ ವಿಜಾತೀಯಂ ಲೋಕಾ ಭೂರಾದಯಃ ಕ್ರಮಾತ್ .. 81..
 ಸರ್ವವರ್ಣಾಶ್ರಮಾಚಾರಂ ಮಂತ್ರತಂತ್ರಾದಿಸಂಗ್ರಹಂ .
 ವಿದ್ಯಾವಿದ್ಯಾದಿರೂಪಂ ಚ ಸರ್ವವೇದಂ ಜಡಾಜಡಂ .. 82..
 ಬಂಧಮೋಕ್ಷವಿಭಾಗಂ ಚ ಜ್ಞಾನವಿಜ್ಞಾನರೂಪಕಂ .
 ಬೋಧಾಬೋಧಸ್ವರೂಪಂ ವಾ ದ್ವೈತಾದ್ವೈತಾದಿಭಾಷಣಂ .. 83..
 ಸರ್ವವೇದಾಂತಸಿದ್ಧಾಂತಂ ಸರ್ವಶಾಸ್ತ್ರಾರ್ಥನಿರ್ಣಯಂ .
 ಅನೇಕಜೀವಸದ್ಭಾವಮೇಕಜೀವಾದಿನಿರ್ಣಯಂ .. 84..
 ಯದ್ಯದ್ಭಾಷಯತಿ ಚಿತ್ತೇನ ಯದ್ಯತ್ಸಂಕಲ್ಪತೇ ಕ್ವಚಿತ್ .
 ಬುದ್ಧ್ಯಾ ನಿಶ್ಚೀಯತೇ ಯದ್ಯದ್ಗುರುಣಾ ಸಂಶೃಣೋತಿ ಯತ್ .. 85..
 ಯದ್ಯದ್ವಾಚಾ ವ್ಯಾಕರೋತಿ ಯದ್ಯದಾಚಾರ್ಯಭಾಷಣಂ .
 ಯದ್ಯತ್ಸ್ವರೇಂದ್ರಿಯೈರ್ಭಾವ್ಯಂ ಯದ್ಯನ್ಮೀಮಾಂಸತೇ ಪೃಥಕ್ .. 86..
 ಯದ್ಯನ್ವಾ ಯೇನ ನಿರ್ಣೇತಂ ಮಹದ್ಭಿವೇದಪಾರಗೈಃ .
 ಶಿವಃ ಕ್ಷರತಿ ಲೋಕಾನ್ವೈ ವಿಷ್ಣುಃ ಪಾತಿ ಜಗತ್ತಯಂ .. 87..
 ಬ್ರಹ್ಮಾ ಸೃಜತಿ ಲೋಕಾನ್ವೈ ಏವಮಾದಿಕ್ರಿಯಾದಿಕಂ .
 ಯದ್ಯದಸ್ತಿ ಪುರಾಣೇಷು ಯದ್ಯದ್ವೇದೇಷು ನಿರ್ಣಯಂ .. 88..
 ಸರ್ವೋಪನಿಷದಾಂ ಭಾವಂ ಸರ್ವಂ ಶಶವಿಷಾಣವತ್ .
 ದೇಹೋಽಹಮಿತಿ ಸಂಕಲ್ಪಂ ತದಂತಃಕರಣಂ ಸ್ಮೃತಂ .. 89..
 ದೇಹೋಽಹಮಿತಿ ಸಂಕಲ್ಪೋ ಮಹತ್ಸಂಸಾರ ಉಚ್ಯತೇ .
 ದೇಹೋಽಹಮಿತಿ ಸಂಕಲ್ಪಸ್ತದ್ಬಂಧಮಿತಿ ಚೋಚ್ಯತೇ .. 90..
 ದೇಹೋಽಹಮಿತಿ ಸಂಕಲ್ಪಸ್ತದ್ಬಂಧಮಿತಿ ಚೋಚ್ಯತೇ .
 ದೇಹೋಽಹಮಿತಿ ಯದ್ಭಾನಂ ತದೇವ ನರಕಂ ಸ್ಮೃತಂ .. 91..
 ದೇಹೋಽಹಮಿತಿ ಸಂಕಲ್ಪೋ ಜಗತ್ಸರ್ವಮಿತೀರ್ಯತೇ .
 ದೇಹೋಽಹಮಿತಿ ಸಂಕಲ್ಪೋ ಹೃದಯಗ್ರಂಥಿರೀರಿತಿಃ .. 92..
 ದೇಹೋಽಹಮಿತಿ ಯಜ್ಞಾನಂ ತದೇವಾಜ್ಞಾನಮುಚ್ಯತೇ .
 ದೇಹೋಽಹಮಿತಿ ಯಜ್ಞಾನಂ ತದಸದ್ಭಾವಮೇವ ಚ .. 93..
 ದೇಹೋಽಹಮಿತಿ ಯಾ ಬುದ್ಧಿಃ ಸಾ ಚಾವಿದ್ಯೇತಿ ಭಣ್ಯತೇ .
 ದೇಹೋಽಹಮಿತಿ ಯಜ್ಞಾನಂ ತದೇವ ದ್ವೈತಮುಚ್ಯತೇ .. 94..
 ದೇಹೋಽಹಮಿತಿ ಸಂಕಲ್ಪಃ ಸತ್ಯಜೀವಃ ಸ ಏವ ಹಿ .
 ದೇಹೋಽಹಮಿತಿ ಯಜ್ಞಾನಂ ಪರಿಚ್ಛಿನ್ನಮಿತೀರಿತಂ .. 95..
 ದೇಹೋಽಹಮಿತಿ ಸಂಕಲ್ಪೋ ಮಹಾಪಾಪಮಿತಿ ಸ್ಫುಟಂ .

ದೇಹೋಽಹಮಿತಿ ಯಾ ಬುದ್ಧಿಸ್ವಷ್ಟಾ ದೋಷಾಮಯಃ ಕಿಲ .. 96..
 ಯತ್ಕಿಂಚಿದಪಿ ಸಂಕಲ್ಪಸ್ತಾಪತ್ರಯಮಿತಿರಿತಂ .
 ಕಾಮಂ ಕ್ರೋಧಂ ಬಂಧನಂ ಸರ್ವದುಃಖಂ
 ವಿಶ್ವಂ ದೋಷಂ ಕಾಲನಾನಾಸ್ವರೂಪಂ .
 ಯತ್ಕಿಂಚೇದಂ ಸರ್ವಸಂಕಲ್ಪಜಾಲಂ
 ತತ್ಕಿಂಚೇದಂ ಮಾನಸಂ ಸೋಮ ವಿದ್ಧಿ .. 97..
 ಮನ ಏವ ಜಗತ್ಸರ್ವಂ ಮನ ಏವ ಮಹಾರಿಪುಃ .
 ಮನ ಏವ ಹಿ ಸಂಸಾರೋ ಮನ ಏವ ಜಗತ್ತಯಂ .. 98..
 ಮನ ಏವ ಮಹದ್ಬಂಧಂ ಮನ ಏವ ಜರಾದಿಕಂ .
 ಮನ ಏವ ಹಿ ಕಾಲಶ್ಚ ಮನ ಏವ ಮಲಂ ತಥಾ .. 99..
 ಮನ ಏವ ಹಿ ಸಂಕಲ್ಪೋ ಮನ ಏವ ಹಿ ಜೀವಕಃ .
 ಮನ ಏವ ಹಿ ಚಿತ್ತಂ ಚ ಮನೋಽಹಂಕಾರ ಏವ ಚ .. 100..
 ಮನ ಏವ ಮಹದ್ಬಂಧಂ ಮನೋಽನ್ತಃಕರಣಂ ಚ ತತ್ .
 ಮನ ಏವ ಹಿ ಭೂಮಿಶ್ಚ ಮನ ಏವ ಹಿ ತೋಯಕಂ .. 101..
 ಮನ ಏವ ಹಿ ತೇಜಶ್ಚ ಮನ ಏವ ಮರುನ್ಮಹಾನ್ .
 ಮನ ಏವ ಹಿ ಚಾಕಾಶಂ ಮನ ಏವ ಹಿ ಶಬ್ದಕಂ .. 102..
 ಸ್ಪರ್ಶಂ ರೂಪಂ ರಸಂ ಗಂಧಂ ಕೋಶಾಃ ಪಂಚ ಮನೋಭವಾಃ .
 ಜಾಗ್ರತ್ಸ್ವಪ್ನಸುಷುಪ್ತ್ಯಾದಿ ಮನೋಮಯರಿತೀರಿತಂ .. 103..
 ದಿಕ್ಪಾಲಾ ವಸವೋ ರುದ್ರಾ ಆದಿತ್ಯಾಶ್ಚ ಮನೋಮಯಾಃ .
 ದೃಶ್ಯಂ ಜಡಂ ದ್ವಂದ್ವಜಾತಮಜ್ಞಾನಂ ಮಾನಸಂ ಸ್ಮೃತಂ .. 104..
 ಸಂಕಲ್ಪಮೇವ ಯತ್ಕಿಂಚಿತ್ತತ್ತನ್ನಾಸ್ತೀತಿ ನಿಶ್ಚಿನು .
 ನಾಸ್ತಿ ನಾಸ್ತಿ ಜಗತ್ಸರ್ವಂ ಗುರುಶಿಷ್ಯಾದಿಕಂ ನಹೀತ್ಯುಪನಿಷತ್ .. 105..
 ಇತಿ ಪಂಚಮೋಽಧ್ಯಾಯಃ .. 5..

ಋಭುಃ .. ಸರ್ವಂ ಸಚ್ಚಿನ್ಮಯಂ ವಿದ್ಧಿ ಸರ್ವಂ ಸಚ್ಚಿನ್ಮಯಂ ತತಂ .
 ಸಚ್ಚಿದಾನಂದಮದ್ವೈತಂ ಸಚ್ಚಿದಾನಂದಮದ್ವಯಂ .. 1..
 ಸಚ್ಚಿದಾನಂದಮಾತ್ರಂ ಹಿ ಸಚ್ಚಿದಾನಂದಮನ್ಯಕಂ .
 ಸಚ್ಚಿದಾನಂದರೂಪೋಽಹಂ ಸಚ್ಚಿದಾನಂದಮೇವ ಖಂ .. 2..
 ಸಚ್ಚಿದಾನಂದಮೇವ ತ್ವಂ ಸಚ್ಚಿದಾನಂದಕೋಽಸ್ಮ್ಯಹಂ .
 ಮನೋಬುದ್ಧಿರಹಂಕಾರಚಿತ್ತಸಂಘಾತಕಾ ಅಮೀ .. 3..
 ನ ತ್ವಂ ನಾಹಂ ನ ಚಾನ್ಯದ್ವಾ ಸರ್ವಂ ಬ್ರಹ್ಮೈವ ಕೇವಲಂ .

ನ ವಾಕ್ಯಂ ನ ಪದಂ ವೇದಂ ನಾಕ್ಷರಂ ನ ಜಡಂ ಕ್ವಚಿತ್ .. 4..
 ನ ಮಧ್ಯಂ ನಾದಿ ನಾಂತಂ ವಾ ನ ಸತ್ಯಂ ನ ನಿಬಂಧಜಂ .
 ನ ದುಃಖಂ ನ ಸುಖಂ ಭಾವಂ ನ ಮಾಯಾ ಪ್ರಕೃತಿಸ್ತಥಾ .. 5..
 ನ ದೇಹಂ ನ ಮುಖಂ ಘ್ರಾಣಂ ನ ಜಿಹ್ವಾ ನ ಚ ತಾಲುನೀ .
 ನ ದಂತೋಷ್ಠೌ ಲಲಾಟಂ ಚ ನಿಶ್ವಾಸೋಚ್ಛ್ವಾಸ ಏವ ಚ .. 6..
 ನ ಸ್ವೇದಮಸ್ಥಿ ಮಾಂಸಂ ಚ ನ ರಕ್ತಂ ನ ಚ ಮೂತ್ರಕಂ .
 ನ ದೂರಂ ನಾಂತಿಕಂ ನಾಂಗಂ ನೋದರಂ ನ ಕಿರೀಟಕಂ .. 7..
 ನ ಹಸ್ತಪಾದಚಲನಂ ನ ಶಾಸ್ತ್ರಂ ನ ಚ ಶಾಸನಂ .
 ನ ವೇತ್ತಾ ವೇದನಂ ವೇದ್ಯಂ ನ ಜಾಗ್ರತ್ಸ್ವಪ್ನಸುಪ್ತಯಃ .. 8..
 ತುರ್ಯಾತೀತಂ ನ ಮೇ ಕಿಂಚಿತ್ಸರ್ವಂ ಸಚ್ಚಿನ್ಮಯಂ ತತಂ .
 ನಾಧ್ಯಾತ್ಮಿಕಂ ನಾಧಿಭೂತಂ ನಾಧಿದೈವಂ ನ ಮಾಯಿಕಂ .. 9..
 ನ ವಿಶ್ವತೈಜಸಃ ಪ್ರಾಜ್ಞೋ ವಿರಾಟಸ್ಸತ್ಕೇಶ್ವರಃ .
 ನ ಗಮಾಗಮಚೇಷ್ಟಾ ಚ ನ ನಷ್ಟಂ ನ ಪ್ರಯೋಜನಂ .. 10..
 ತ್ಯಾಜ್ಯಂ ಗ್ರಾಹ್ಯಂ ನ ದೂಷ್ಯಂ ವಾ ಹ್ಯಮೇಧ್ಯಾಮೇಧ್ಯಕಂ ತಥಾ .
 ನ ಪೀನಂ ನ ಕೃಶಂ ಕ್ಲೇದಂ ನ ಕಾಲಂ ದೇಶಭಾಷಣಂ .. 11..
 ನ ಸರ್ವಂ ನ ಭಯಂ ದ್ವೈತಂ ನ ವೃಕ್ಷತೃಣಪರ್ವತಾಃ .
 ನ ಧ್ಯಾನಂ ಯೋಗಸಂಸಿದ್ಧಿರ್ನ ಬ್ರಹ್ಮವೈಶ್ಯಕ್ಷತೃಕಂ .. 12..
 ನ ಪಕ್ಷೀ ನ ಮೃಗೋ ನಾಂಗೀ ನ ಲೋಭೋ ಮೋಹ ಏವ ಚ .
 ನ ಮದೋ ನ ಚ ಮಾತ್ಸರ್ಯಂ ಕಾಮಕ್ರೋಧಾದಯಸ್ತಥಾ .. 13..
 ನ ಸ್ತ್ರೀಶೂದ್ರಬಿಡಾಲಾದಿ ಭಕ್ಷ್ಯಭೋಜ್ಯಾದಿಕಂ ಚ ಯತ್ .
 ನ ಪೌಢಹೀನೋ ನಾಸ್ತಿಕ್ಯಂ ನ ವಾರ್ತಾವಸರೋಽತಿ ಹಿ .. 14..
 ನ ಲೌಕಿಕೋ ನ ಲೋಕೋ ವಾ ನ ವ್ಯಾಪಾರೋ ನ ಮೂಢತಾ .
 ನ ಭೋಕ್ತಾ ಭೋಜನಂ ಭೋಜ್ಯಂ ನ ಪಾತ್ರಂ ಪಾನಪೇಯಕಂ .. 15..
 ನ ಶತ್ರುಮಿತ್ರಪುತ್ರಾದಿರ್ನ ಮಾತಾ ನ ಪಿತಾ ಸ್ವಸಾ .
 ನ ಜನ್ಮ ನ ಮೃತಿವೃದ್ಧಿರ್ನ ದೇಹೋಽಹಮಿತಿ ಭ್ರಮಃ .. 16..
 ನ ಶೂನ್ಯಂ ನಾಪಿ ಚಾಶೂನ್ಯಂ ನಾಂತಃಕರಣಸಂಸ್ಕೃತಿಃ .
 ನ ರಾತ್ರಿರ್ನ ದಿವಾ ನಕ್ತಂ ನ ಬ್ರಹ್ಮಾ ನ ಹರಿಃ ಶಿವಃ .. 17..
 ನ ವಾರಪಕ್ಷಮಾಸಾದಿ ವತ್ಸರಂ ನ ಚ ಚಂಚಲಂ .
 ನ ಬ್ರಹ್ಮಲೋಕೋ ವೈಕುಂಠೋ ನ ಕೈಲಾಸೋ ನ ಚಾನ್ಯಕಃ .. 18..
 ನ ಸ್ವರ್ಗೋ ನ ಚ ದೇವೇಂದ್ರೋ ನಾಗ್ನಿಲೋಕೋ ನ ಚಾಗ್ನಿಕಃ .
 ನ ಯಮೋ ಯಮಲೋಕೋ ವಾ ನ ಲೋಕಾ ಲೋಕಪಾಲಕಾಃ .. 19..

ನ ಭೂರ್ಭುವಃಸ್ವಸ್ತ್ರೈಲೋಕ್ಯಂ ನ ಪಾತಾಲಂ ನ ಭೂತಲಂ .
 ನಾವಿದ್ಯಾ ನ ಚ ವಿದ್ಯಾ ಚ ನ ಮಾಯಾ ಪ್ರಕೃತಿರ್ಜಡಾ .. 20..
 ನ ಸ್ಥಿರಂ ಕ್ಷಣಿಕಂ ನಾಶಂ ನ ಗರ್ತಿನಃ ಚ ಧಾವನಂ .
 ನ ಧ್ಯಾತವ್ಯಂ ನ ಮೇ ಧ್ಯಾನಂ ನ ಮಂತ್ರೋ ನ ಜಪಃ ಕ್ವಚಿತ್ .. 21..
 ನ ಪದಾರ್ಥಾ ನ ಪೂಜಾರ್ಹಂ ನಾಭಿಷೇಕೋ ನ ಚಾರ್ಚನಂ .
 ನ ಪುಷ್ಪಂ ನ ಫಲಂ ಪತ್ರಂ ಗಂಧಪುಷ್ಪಾದಿಧೂಪಕಂ .. 22..
 ನ ಸ್ತೋತ್ರಂ ನ ನಮಸ್ಕಾರೋ ನ ಪ್ರದಕ್ಷಿಣಮಣ್ಡಪಿ .
 ನ ಪ್ರಾರ್ಥನಾ ಪೃಥಗ್ಭಾವೋ ನ ಹವಿನಾಗ್ನಿವಂದನಂ .. 23..
 ನ ಹೋಮೋ ನ ಚ ಕರ್ಮಾಣಿ ನ ದುರ್ವಾಕ್ಯಂ ಸುಭಾಷಣಂ .
 ನ ಗಾಯತ್ರೀ ನ ವಾ ಸಂಧಿನಃ ಮನಸ್ಯಂ ನ ದುಃಸ್ಥಿತಿಃ .. 24..
 ನ ದುರಾಶಾ ನ ದುಷ್ಟಾತ್ಮಾ ನ ಚಾಂಡಾಲೋ ನ ಪೌಲ್ಕಸಃ .
 ನ ದುಃಸಹಂ ದುರಾಲಾಪಂ ನ ಕಿರಾತೋ ನ ಕೈತವಂ .. 25..
 ನ ಪಕ್ಷಪಾತಂ ನ ಪಕ್ಷಂ ವಾ ನ ವಿಭೂಷಣತಸ್ಕರೌ .
 ನ ಚ ದಂಭೋ ದಾಂಭಿಕೋ ವಾ ನ ಹೀನೋ ನಾಧಿಕೋ ನರಃ .. 26..
 ನೈಕಂ ದ್ವಯಂ ತ್ರಯಂ ತುರ್ಯಂ ನ ಮಹತ್ವಂ ನ ಚಾಲ್ಪತಾ .
 ನ ಪೂರ್ಣಂ ನ ಪರಿಚ್ಛಿನ್ನಂ ನ ಕಾಶೀ ನ ವ್ರತಂ ತಪಃ .. 27..
 ನ ಗೋತ್ರಂ ನ ಕುಲಂ ಸೂತ್ರಂ ನ ವಿಭುತ್ವಂ ನ ಶೂನ್ಯತಾ .
 ನ ಸ್ತ್ರೀ ನ ಯೋಷಿನ್ನೋ ವೃದ್ಧಾ ನ ಕನ್ಯಾ ನ ವಿತಂತುತಾ .. 28..
 ನ ಸೂತಕಂ ನ ಜಾತಂ ವಾ ನಾಂತರ್ಮುಖಸುವಿಭ್ರಮಃ .
 ನ ಮಹಾವಾಕ್ಯಮೈಕ್ಯಂ ವಾ ನಾಣಿಮಾದಿವಿಭೂತಯಃ .. 29..
 ಸರ್ವಚೈತನ್ಯಮಾತ್ರತ್ವಾತ್ಸರ್ವದೋಷಃ ಸದಾ ನ ಹಿ .
 ಸರ್ವಂ ಸನ್ಮಾತ್ರರೂಪತ್ವಾತ್ಸಚ್ಚಿದಾನಂದಮಾತ್ರಕಂ .. 30..
 ಬ್ರಹ್ಮೈವ ಸರ್ವಂ ನಾನೈರ್ಯೋಃಸ್ತಿ ತದಹಂ ತದಹಂ ತಥಾ .
 ತದೇವಾಹಂ ತದೇವಾಹಂ ಬ್ರಹ್ಮೈವಾಹಂ ಸನಾತನಂ .. 31..
 ಬ್ರಹ್ಮೈವಾಹಂ ನ ಸಂಸಾರೀ ಬ್ರಹ್ಮೈವಾಹಂ ನ ಮೇ ಮನಃ .
 ಬ್ರಹ್ಮೈವಾಹಂ ನ ಮೇ ಬುದ್ಧಿಬ್ರಹ್ಮೈವಾಹಂ ನ ಚೇಂದ್ರಿಯಃ .. 32..
 ಬ್ರಹ್ಮೈವಾಹಂ ನ ದೇಹೋಽಹಂ ಬ್ರಹ್ಮೈವಾಹಂ ನ ಗೋಚರಃ .
 ಬ್ರಹ್ಮೈವಾಹಂ ನ ಜೀವೋಽಹಂ ಬ್ರಹ್ಮೈವಾಹಂ ನ ಭೇದಭೂಃ .. 33..
 ಬ್ರಹ್ಮೈವಾಹಂ ಜಡೋ ನಾಹಮಹಂ ಬ್ರಹ್ಮ ನ ಮೇ ಮೃತಿಃ .
 ಬ್ರಹ್ಮೈವಾಹಂ ನ ಚ ಪ್ರಾಣೋ ಬ್ರಹ್ಮೈವಾಹಂ ಪರಾತ್ಪರಃ .. 34..
 ಇದಂ ಬ್ರಹ್ಮ ಪರಂ ಬ್ರಹ್ಮ ಸತ್ಯಂ ಬ್ರಹ್ಮ ಪ್ರಭುರ್ಹಿ ಸಃ .

ಕಾಲೋ ಬ್ರಹ್ಮ ಕಲಾ ಬ್ರಹ್ಮ ಸುಖಂ ಬ್ರಹ್ಮ ಸ್ವಯಂಪ್ರಭಂ .. 35..
 ಏಕಂ ಬ್ರಹ್ಮ ದ್ವಯಂ ಬ್ರಹ್ಮ ಮೋಹೋ ಬ್ರಹ್ಮ ಶಮಾದಿಕಂ .
 ದೋಷೋ ಬ್ರಹ್ಮ ಗುಣೋ ಬ್ರಹ್ಮ ದಮಃ ಶಾಂತಂ ವಿಭುಃ ಪ್ರಭುಃ .. 36..
 ಲೋಕೋ ಬ್ರಹ್ಮ ಗುರುಬ್ರಹ್ಮ ಶಿಷ್ಯೋ ಬ್ರಹ್ಮ ಸದಾಶಿವಃ .
 ಪೂರ್ವಂ ಬ್ರಹ್ಮ ಪರಂ ಬ್ರಹ್ಮ ಶುದ್ಧಂ ಬ್ರಹ್ಮ ಶುಭಾಶುಭಂ .. 37..
 ಜೀವ ಏವ ಸದಾ ಬ್ರಹ್ಮ ಸಚ್ಚಿದಾನಂದಮಸ್ಮ್ಯಹಂ .
 ಸರ್ವಂ ಬ್ರಹ್ಮಮಯಂ ಪ್ರೋಕ್ತಂ ಸರ್ವಂ ಬ್ರಹ್ಮಮಯಂ ಜಗತ್ .. 38..
 ಸ್ವಯಂ ಬ್ರಹ್ಮ ನ ಸಂದೇಹಃ ಸ್ವಸ್ಮಾದನ್ಯನ್ನ ಕಿಂಚನ .
 ಸರ್ವಮಾತ್ಮೈವ ಶುದ್ಧಾತ್ಮಾ ಸರ್ವಂ ಚಿನ್ಮಾತ್ರಮದ್ವಯಂ .. 39..
 ನಿತ್ಯನಿರ್ಮಲರೂಪಾತ್ಮಾ ಹ್ಯಾತ್ಮನೋಽನ್ಯನ್ನ ಕಿಂಚನ .
 ಅಣುಮಾತ್ರಲಸದ್ರೂಪಮಣುಮಾತ್ರಮಿದಂ ಜಗತ್ .. 40..
 ಅಣುಮಾತ್ರಂ ಶರೀರಂ ವಾ ಹ್ಯಣುಮಾತ್ರಮಸತ್ಯಕಂ .
 ಅಣುಮಾತ್ರಮಚಿಂತ್ಯಂ ವಾ ಚಿಂತ್ಯಂ ವಾ ಹ್ಯಣುಮಾತ್ರಕಂ .. 41..
 ಬ್ರಹ್ಮೈವ ಸರ್ವಂ ಚಿನ್ಮಾತ್ರಂ ಬ್ರಹ್ಮಮಾತ್ರಂ ಜಗತ್ತಯಂ .
 ಆನಂದಂ ಪರಮಾನಂದಮನ್ಯತ್ಕಿಂಚಿನ್ನ ಕಿಂಚನ .. 42..
 ಚೈತನ್ಯಮಾತ್ರಮೋಕಾರಂ ಬ್ರಹ್ಮೈವ ಸಕಲಂ ಸ್ವಯಂ .
 ಅಹಮೇವ ಜಗತ್ಸರ್ವಮಹಮೇವ ಪರಂ ಪದಂ .. 43..
 ಅಹಮೇವ ಗುಣಾತೀತ ಅಹಮೇವ ಪರಾತ್ಪರಃ .
 ಅಹಮೇವ ಪರಂ ಬ್ರಹ್ಮ ಅಹಮೇವ ಗುರೋರ್ಗುರುಃ .. 44..
 ಅಹಮೇವಾಖಿಲಾಧಾರ ಅಹಮೇವ ಸುಖಾತ್ಸುಖಂ .
 ಆತ್ಮನೋಽನ್ಯಜ್ಜಗನ್ನಾಸ್ತಿ ಆತ್ಮನೋಽನ್ಯತ್ಸುಖಂ ನ ಚ .. 45..
 ಆತ್ಮನೋಽನ್ಯಾ ಗತಿನಾಸ್ತಿ ಸರ್ವಮಾತ್ಮಮಯಂ ಜಗತ್ .
 ಆತ್ಮನೋಽನ್ಯನ್ನಹಿ ಕ್ವಾಪಿ ಆತ್ಮನೋಽನ್ಯತ್ಪ್ರಣಂ ನಹಿ .. 46..
 ಆತ್ಮನೋಽನ್ಯತ್ಪ್ರಾಣಂ ನಾಸ್ತಿ ಸರ್ವಮಾತ್ಮಮಯಂ ಜಗತ್ .
 ಬ್ರಹ್ಮಮಾತ್ರಮಿದಂ ಸರ್ವಂ ಬ್ರಹ್ಮಮಾತ್ರಮಸನ್ನ ಹಿ .. 47..
 ಬ್ರಹ್ಮಮಾತ್ರಂ ಶ್ರುತಂ ಸರ್ವಂ ಸ್ವಯಂ ಬ್ರಹ್ಮೈವ ಕೇವಲಂ .
 ಬ್ರಹ್ಮಮಾತ್ರಂ ವೃತಂ ಸರ್ವಂ ಬ್ರಹ್ಮಮಾತ್ರಂ ರಸಂ ಸುಖಂ .. 48..
 ಬ್ರಹ್ಮಮಾತ್ರಂ ಚಿದಾಕಾಶಂ ಸಚ್ಚಿದಾನಂದಮವ್ಯಯಂ .
 ಬ್ರಹ್ಮಣೋಽನ್ಯತರನ್ನಾಸ್ತಿ ಬ್ರಹ್ಮಣೋಽನ್ಯಜ್ಜಗನ್ನ ಚ .. 49..
 ಬ್ರಹ್ಮಣೋಽನ್ಯದಹ ನಾಸ್ತಿ ಬ್ರಹ್ಮಣೋಽನ್ಯತ್ಪಲಂ ನಹಿ .
 ಬ್ರಹ್ಮಣೋಽನ್ಯತ್ಪ್ರಾಣಂ ನಾಸ್ತಿ ಬ್ರಹ್ಮಣೋಽನ್ಯತ್ಪದಂ ನಹಿ .. 50..
 ಬ್ರಹ್ಮಣೋಽನ್ಯದ್ಗುರುರ್ನಾಸ್ತಿ ಬ್ರಹ್ಮಣೋಽನ್ಯಮಸದ್ವಪುಃ .

ಬ್ರಹ್ಮಣೋಽನ್ಯನ್ನ ಚಾಹಂತಾ ತ್ವತ್ತೇದಂತೇ ನಹಿ ಕ್ವಚಿತ್ .. 51..
 ಸ್ವಯಂ ಬ್ರಹ್ಮಾತ್ಮಕಂ ವಿದ್ಧಿ ಸ್ವಸ್ಮಾದನ್ಯನ್ನ ಕಿಂಚನ .
 ಯತ್ಕಿಂಚಿದ್ಧ ಶ್ರುತೇ ಲೋಕೇ ಯತ್ಕಿಂಚಿದ್ಭಾಷ್ಯತೇ ಜನ್ಯಃ .. 52..
 ಯತ್ಕಿಂಚಿದ್ಭಾಷ್ಯತೇ ಕ್ವಾಪಿ ತತ್ಸರ್ವಮಸದೇವ ಹಿ .
 ಕರ್ತೃಭೇದಂ ಕ್ರಿಯಾಭೇದಂ ಗುಣಭೇದಂ ರಸಾದಿಕಂ .. 53..
 ಲಿಂಗಭೇದಮಿದಂ ಸರ್ವಮಸದೇವ ಸದಾ ಸುಖಂ .
 ಕಾಲಭೇದಂ ದೇಶಭೇದಂ ವಸ್ತುಭೇದಂ ಜಯಾಜಯಂ .. 54..
 ಯದ್ಯದ್ಭೇದಂ ಚ ತತ್ಸರ್ವಮಸದೇವ ಹಿ ಕೇವಲಂ .
 ಅಸದಂತಃಕರಣಕಮಸದೇವೇಂದ್ರಿಯಾದಿಕಂ .. 55..
 ಅಸತ್ಪ್ರಾಣಾದಿಕಂ ಸರ್ವಂ ಸಂಘಾತಮಸದಾತ್ಮಕಂ .
 ಅಸತ್ಯಂ ಪಂಚಕೋಶಾಖ್ಯಮಸತ್ಯಂ ಪಂಚ ದೇವತಾಃ .. 56..
 ಅಸತ್ಯಂ ಷಡ್ವಿಕಾರಾದಿ ಅಸತ್ಯಮರಿವರ್ಗಕಂ .
 ಅಸತ್ಯಂ ಷಡ್ಭುತಶ್ಚೈವ ಅಸತ್ಯಂ ಷಡ್ಸಸ್ತಥಾ .. 57..
 ಸಚ್ಚಿದಾನಂದಮಾತ್ರೋಽಹಮನುತ್ಪನ್ನಮಿದಂ ಜಗತ್ .
 ಆತ್ಮೈವಾಹಂ ಪರಂ ಸತ್ಯಂ ನಾನ್ಯಾಃ ಸಂಸಾರದೃಷ್ಟಯಃ .. 58..
 ಸತ್ಯಮಾನಂದರೂಪೋಽಹಂ ಚಿದ್ಭವಾನಂದವಿಗ್ರಹಃ .
 ಅಹಮೇವ ಪರಾನಂದ ಅಹಮೇವ ಪರಾತ್ಪರಃ .. 59..
 ಜ್ಞಾನಾಕಾರಮಿದಂ ಸರ್ವಂ ಜ್ಞಾನಾನಂದೋಽಹಮದ್ವಯಃ .
 ಸರ್ವಪ್ರಕಾಶರೂಪೋಽಹಂ ಸರ್ವಾಭಾವಸ್ವರೂಪಕಂ .. 60..
 ಅಹಮೇವ ಸದಾ ಭಾಮೀತ್ಯೇವಂ ರೂಪಂ ಕುತೋಽಪ್ಯಸತ್ .
 ತ್ವಮಿತ್ಯೇವಂ ಪರಂ ಬ್ರಹ್ಮ ಚಿನ್ಮಯಾನಂದರೂಪವಾನ್ .. 61..
 ಚಿದಾಕಾರಂ ಚಿದಾಕಾಶಂ ಚಿದೇವ ಪರಮಂ ಸುಖಂ .
 ಆತ್ಮೈವಾಹಮಸನ್ನಾಹಂ ಕೂಟಸ್ಥೋಽಹಂ ಗುರುಃ ಪರಃ .. 62..
 ಸಚ್ಚಿದಾನಂದಮಾತ್ರೋಽಹಮನುತ್ಪನ್ನಮಿದಂ ಜಗತ್ .
 ಕಾಲೋ ನಾಸ್ತಿ ಜಗನ್ನಾಸ್ತಿ ಮಾಯಾಪ್ರಕೃತಿರೇವ ನ .. 63..
 ಅಹಮೇವ ಹರಿಃ ಸಾಕ್ಷಾದಹಮೇವ ಸದಾಶಿವಃ .
 ಶುದ್ಧಚೈತನ್ಯಭಾವೋಽಹಂ ಶುದ್ಧಸತ್ತ್ವಾ ನುಭಾವನಃ .. 64..
 ಅದ್ವಯಾನಂದಮಾತ್ರೋಽಹಂ ಚಿದ್ಭವೈಕರಸೋಽಸ್ಮ್ಯಹಂ .
 ಸರ್ವಂ ಬ್ರಹ್ಮೈವ ಸತತಂ ಸರ್ವಂ ಬ್ರಹ್ಮೈವ ಕೇವಲಂ .. 65..
 ಸರ್ವಂ ಬ್ರಹ್ಮೈವ ಸತತಂ ಸರ್ವಂ ಬ್ರಹ್ಮೈವ ಚೇತನಂ .
 ಸರ್ವಾಂತರ್ಯಾಮಿರೂಪೋಽಹಂ ಸರ್ವಸಾಕ್ಷಿತ್ವಲಕ್ಷಣಃ .. 66..


ಪರಮಾತ್ಮಾ ಪರಂ ಜ್ಯೋತಿಃ ಪರಂ ಧಾಮ ಪರಾ ಗತಿಃ .
 ಸರ್ವವೇದಾಂತಸಾರೋಽಹಂ ಸರ್ವಶಾಸ್ತ್ರಸುನಿಶ್ಚಿತಃ .. 67..
 ಯೋಗಾನಂದಸ್ವರೂಪೋಽಹಂ ಮುಖ್ಯಾನಂದಮಹೋದಯಃ .
 ಸರ್ವಜ್ಞಾನಪ್ರಕಾಶೋಽಸ್ಮಿ ಮುಖ್ಯವಿಜ್ಞಾನವಿಗ್ರಹಃ .. 68..
 ತುರ್ಯಾತುರ್ಯಪ್ರಕಾಶೋಽಸ್ಮಿ ತುರ್ಯಾತುರ್ಯಾದಿವರ್ಜಿತಃ .
 ಚಿದಕ್ಷೋಽನ್ ಸತ್ಯೋಽಹಂ ವಾಸುದವೋಽಜರರೋಽಮರಃ .. 69..
 ಅಹಂ ಬ್ರಹ್ಮ ಚಿದಾಕಾಶಂ ನಿತ್ಯಂ ಬ್ರಹ್ಮ ನಿರಂಜನಂ .
 ಶುದ್ಧಂ ಬುದ್ಧಂ ಸದಾಮುಕ್ತಮನಾಮಕಮರೂಪಕಂ .. 70..
 ಸಚ್ಚಿದಾನಂದರೂಪೋಽಹಮನುಂತ್ವನ್ನಮಿದಂ ಜಗತ್ .
 ಸತ್ಯಾಸತ್ಯಂ ಜಗನ್ನಾಸ್ತಿ ಸಂಕಲ್ಪಕಲನಾದಿಕಂ .. 71..
 ನಿತ್ಯಾನಂದಮಯಂ ಬ್ರಹ್ಮ ಕೇವಲಂ ಸರ್ವದಾ ಸ್ವಯಂ .
 ಅನಂತಮವ್ಯಯಂ ಶಾಂತಮೇಕರೂಪಮನಾಮಯಂ .. 72..
 ಮತ್ತೋಽನ್ಯದಸ್ತಿ ಚೇನ್ನಿಥ್ಯಾ ಯಥಾ ಮರುಮರೀಚಿಕಾ .
 ವಂಧ್ಯಾಕುಮಾರವಚನೇ ಭೀತಿಶ್ಚೇದಸ್ತಿ ಕಿಂಚನ .. 73..
 ಶಶಶೃಂಗೇಣ ನಾಗೇಂದ್ರೋ ಮೃತಶ್ಚೇಜ್ಜಗದಸ್ತಿ ತತ್ .
 ಮೃಗತೃಷ್ಣಾಜಲಂ ಪೀತ್ವಾ ತೃಪ್ತಶ್ಚೇದಸ್ತ್ವಿದಂ ಜಗತ್ .. 74..
 ನರಶೃಂಗೇಣ ನಷ್ಟಶ್ಚೇತ್ಕಶ್ಚಿದಸ್ತ್ವಿದಮೇವ ಹಿ .
 ಗಂಧರ್ವನಗರೇ ಸತ್ಯೇ ಜಗದ್ಭವತಿ ಸರ್ವದಾ .. 75..
 ಗಗನೇ ನೀಲಿಮಾಸತ್ಯೇ ಜಗತ್ಸತ್ಯಂ ಭವಿಷ್ಯತಿ .
 ಶುಕ್ತಿಕಾರಜತಂ ಸತ್ಯಂ ಭೂಷಣಂ ಚೇಜ್ಜಗದ್ಭವೇತ್ .. 76..
 ರಜ್ಜುಸರ್ಪೇಣ ದಷ್ಟಶ್ಚೇನ್ನರೋ ಭವತು ಸಂಸೃತಿಃ .
 ಜಾತರೂಪೇಣ ಬಾಣೇನ ಜ್ವಾಲಾಗ್ನಿ ನಾಶಿತೇ ಜಗತ್ .. 77..
 ವಿಂಧ್ಯಾಟವ್ಯಾಂ ಪಾಯಸಾನ್ನಮಸ್ತಿ ಚೇಜ್ಜಗದುದ್ಭವಃ .
 ರಂಭಾಸ್ತಂಭೇನ ಕಾಷ್ಠೇನ ಪಾಕಸಿದ್ಧೌ ಜಗದ್ಭವೇತ್ .. 78..
 ಸದ್ಯಃ ಕುಮಾರಿಕರೂಪೈಃ ಪಾಕೇ ಸಿದ್ಧೇ ಜಗದ್ಭವೇತ್ .
 ಚಿತ್ರಸ್ಥದೀಪೈಸ್ತಮಸೋ ನಾಶಶ್ಚೇದಸ್ತ್ವಿದಂ ಜಗತ್ .. 79..
 ಮಾಸಾತ್ಪೂರ್ವಂ ಮೃತೋ ಮರ್ತ್ಯೋ ಹ್ಯಾಗತಶ್ಚೇಜ್ಜಗದ್ಭವೇತ್ .
 ತಕ್ರಂ ಕ್ಷೀರಸ್ವರೂಪಂ ಚೇತ್ತ್ವಚಿನ್ನಿತ್ಯಂ ಜಗದ್ಭವೇತ್ .. 80..
 ಗೋಸ್ತನಾದುದ್ಭವಂ ಕ್ಷೀರಂ ಪುನರಾರೋಪಣೇ ಜಗತ್ .
 ಭೂರಜೋಽಬ್ಧೌ ಸಮುತ್ಪನ್ನೇ ಜಗದ್ಭವತು ಸರ್ವದಾ .. 81..
 ಕೂರ್ಮರೋಮ್ಣಾ ಗಜೇ ಬದ್ಧೇ ಜಗದಸ್ತು ಮದೋತ್ಕಟೇ .

ನಾಲಸ್ಥತಂತುನಾ ಮೇರುಶ್ಚಾಲಿತಶ್ಚೇಜ್ಜಗದ್ಭವೇತ್ .. 82..
 ತರಂಗಮಾಲಯಾ ಸಿಂಧುರ್ಬದ್ಧಶ್ಚೇದಸ್ವಿದಂ ಜಗತ್ .
 ಅಗ್ನೇರಧಶ್ಚೇಜ್ಜಲನಂ ಜಗದ್ಭವತು ಸರ್ವದಾ .. 83..
 ಜ್ವಾಲಾವಹ್ನಿಃ ಶೀತಲಶ್ಚೇದಸ್ತಿರೂಪಮಿದಂ ಜಗತ್ .
 ಜ್ವಾಲಾಗ್ನಿಮಂಡಲೇ ಪದ್ಮವೃದ್ಧಿಶ್ಚೇಜ್ಜಗದಸ್ವಿದಂ .. 84..
 ಮಹಚ್ಚೈಲೇಂದ್ರನೀಲಂ ವಾ ಸಂಭವಚ್ಚೇದಿದಂ ಜಗತ್ .
 ಮೇರುರಾಗತ್ಯ ಪದ್ಮಾಕ್ಷೇ ಸ್ಥಿತಶ್ಚೇದಸ್ವಿದಂ ಜಗತ್ .. 85..
 ನಿಗಿರೇಚ್ಚೇದ್ಭೃಂಗಸೂನುಮೇರುಂ ಚಲವದಸ್ವಿದಂ .
 ಮಶಕೇನ ಹತೇ ಸಿಂಹೇ ಜಗತ್ಸತ್ಯಂ ತದಾಸ್ತು ತೇ .. 86..
 ಅಣುಕೋಟರವಿಸ್ತೀರ್ಣೇ ತ್ರೈಲೋಕ್ಯಂ ಚೇಜ್ಜಗದ್ಭವೇತ್ .
 ತೃಣಾನಲಶ್ಚ ನಿತ್ಯಶ್ಚೇತ್ಕೃಣಿಕಂ ತಜ್ಜಗದ್ಭವೇತ್ .. 87..
 ಸ್ವಪ್ನದೃಷ್ಟಂ ಚ ಯದ್ವಸ್ತು ಜಾಗರೇ ಚೇಜ್ಜಗದ್ಭವಃ .
 ನದೀವೇಗೋ ನಿಶ್ಚಲಶ್ಚೇತ್ಕೇನಾಪೀದಂ ಭವೇಜ್ಜಗತ್ .. 88..
 ಕ್ಷುಧಿತಸ್ಯಾಗ್ನಿಭೋಜ್ಯಶ್ಚೇನ್ನಿಮಿಷಂ ಕಲ್ಪಿತಂ ಭವೇತ್ .
 ಜಾತ್ಯಂದೈ ರತ್ನವಿಷಯಃ ಸುಜ್ಞಾತಶ್ಚೇಜ್ಜಗತ್ಸದಾ .. 89..
 ನಪುಂಸಕಕುಮಾರಸ್ಯ ಸ್ತ್ರೀಸುಖಂ ಚೇದ್ಭವಜ್ಜಗತ್ .
 ನಿರ್ಮಿತಃ ಶಶಶೃಂಗೇಣ ರಥಶ್ಚೇಜ್ಜಗದಸ್ತಿ ತತ್ .. 90..
 ಸದ್ಯೋಜಾತಾ ತು ಯಾ ಕನ್ಯಾ ಭೋಗಯೋಗ್ಯಾ ಭವೇಜ್ಜಗತ್ .
 ವಂಧ್ಯಾ ಗರ್ಭಾಪ್ತತತ್ಸೌಖ್ಯಂ ಜ್ಞಾತಾ ಚೇದಸ್ವಿದಂ ಜಗತ್ .. 91..
 ಕಾಕೋ ವಾ ಹಂಸವದ್ಗಚ್ಛೇಜ್ಜಗದ್ಭವತು ನಿಶ್ಚಲಂ .
 ಮಹಾಖರೋ ವಾ ಸಿಂಹೇನ ಯುದ್ಯತೇ ಚೇಜ್ಜಗತ್ಸ್ಥಿತಿಃ .. 92..
 ಮಹಾಖರೋ ಗಜಗತಿಂ ಗತಶ್ಚೇಜ್ಜಗದಸ್ತು ತತ್ .
 ಸಂಪೂರ್ಣಚಂದ್ರಸೂರ್ಯಶ್ಚೇಜ್ಜಗದ್ಭಾವತು ಸ್ವಯಂ ಜಡಂ .. 93..
 ಚಂದ್ರಸೂರ್ಯಾದಿಕೌ ತ್ಯಕ್ತ್ವಾ ರಾಹುಶ್ಚೇದ್ಧೃಶ್ಯತೇ ಜಗತ್ .
 ಭೃಷ್ಟಬೀಜಸಮುತ್ಪನ್ನವೃದ್ಧಿಶ್ಚೇಜ್ಜಗದಸ್ತು ಸತ್ .. 94..
 ದರಿದ್ರೋ ಧನಿಕಾನಾಂ ಚ ಸುಖಂ ಭುಂಕ್ತೇ ತದಾ ಜಗತ್ .
 ಶುನಾ ವೀರ್ಯೇಣ ಸಿಂಹಸ್ತು ಜಿತೋ ಯದಿ ಜಗತ್ತದಾ .. 95..
 ಜ್ಞಾನಿನೋ ಹೃದಯಂ ಮೂಢೈರ್ಜ್ಞಾತಂ ಚೇತ್ಕಲ್ಪನಂ ತದಾ .
 ಶ್ವಾನೇನ ಸಾಗರೇ ಪೀತೇ ನಿಃಶೇಷೇಣ ಮನೋ ಭವೇತ್ .. 96..
 ಶುದ್ಧಾಕಾಶೋ ಮನುಷ್ಯೇಷು ಪತಿತಶ್ಚೇತ್ತದಾ ಜಗತ್ .
 ಭೂಮೌ ವಾ ಪತಿತಂ ವ್ಯೋಮ ವ್ಯೋಮಪುಷ್ಪಂ ಸುಗಂಧಕಂ .. 97..


ಶುದ್ಧಾಕಾಶೇ ವನೇ ಜಾತೇ ಚಲಿತೇ ತು ತದಾ ಜಗತ್ .
 ಕೇವಲೇ ದರ್ಪಣೇ ನಾಸ್ತಿ ಪ್ರತಿಬಿಂಬಂ ತದಾ ಜಗತ್ .. 98..
 ಅಜಕುಕ್ಷೌ ಜಗನ್ನಾಸ್ತಿ ಹ್ಯಾತ್ಮಕುಕ್ಷೌ ಜಗನ್ನಹಿ .
 ಸರ್ವಥಾ ಭೇದಕಲನಂ ದ್ವೈತಾದ್ವೈತಂ ನ ವಿದ್ಯತೇ .. 99..
 ಮಾಯಾಕಾರ್ಯಮಿದಂ ಭೇದಮಸ್ತಿ ಚೇದ್ಬ್ರಹ್ಮಭಾವನಂ .
 ದೇಹೋಽಹಮಿತಿ ದುಃಖಂ ಚೇದ್ಬ್ರಹ್ಮಾಹಮಿತಿ ನಿಶ್ಚಯಃ .. 100..
 ಹೃದಯಗ್ರಂಥಿರಸ್ತಿತ್ವೇ ಭಿದ್ಯತೇ ಬ್ರಹ್ಮಚಕ್ರಕಂ .
 ಸಂಶಯೇ ಸಮನುಪ್ರಾಪ್ತೇ ಬ್ರಹ್ಮನಿಶ್ಚಯಮಾಶ್ರಯೇತ್ .. 101..
 ಅನಾತ್ಮರೂಪಚೋರಶ್ಚೇದಾತ್ಮರತ್ನಸ್ಯ ರಕ್ಷಣಂ .
 ನಿತ್ಯಾನಂದಮಯಂ ಬ್ರಹ್ಮ ಕೇವಲಂ ಸರ್ವದಾ ಸ್ವಯಂ .. 102..
 ಏವಮಾದಿಸುದೃಷ್ಟಾಂತೈಃ ಸಾಧಿತಂ ಬ್ರಹ್ಮಮಾತ್ರಕಂ .
 ಬ್ರಹ್ಮೈವ ಸರ್ವಭವನಂ ಭುವನಂ ನಾಮ ಸಂತ್ಯಜ .. 103..
 ಅಹಂ ಬ್ರಹ್ಮೇತಿ ನಿಶ್ಚಿತ್ಯ ಅಹಂಭಾವಂ ಪರಿತ್ಯಜ .
 ಸರ್ವಮೇವ ಲಯಂ ಯಾತಿ ಸುಪ್ತಹಸ್ತಸ್ಥಪುಷ್ಪವತ್ .. 104..
 ನ ದೇಹೋ ನ ಚ ಕರ್ಮಾಣಿ ಸರ್ವಂ ಬ್ರಹ್ಮೈವ ಕೇವಲಂ .
 ನ ಭೂತಂ ನ ಚ ಕಾರ್ಯಂ ಚ ನ ಚಾವಸ್ಥಾಚತುಷ್ಟಯಂ .. 105..
 ಲಕ್ಷಣಾತ್ರಯವಿಜ್ಞಾನಂ ಸರ್ವಂ ಬ್ರಹ್ಮೈವ ಕೇವಲಂ .
 ಸರ್ವವ್ಯಾಪಾರಮುತ್ಸೃಜ್ಯ ಹ್ಯಹಂ ಬ್ರಹ್ಮೇತಿ ಭಾವಯ .. 106..
 ಅಹಂ ಬ್ರಹ್ಮ ನ ಸಂದೇಹೋ ಹ್ಯಹಂ ಬ್ರಹ್ಮ ಚಿದಾತ್ಮಕಂ .
 ಸಚ್ಚಿದಾನಂದಮಾತ್ರೋಽಹಮಿತಿ ನಿಶ್ಚಿತ್ಯ ತತ್ತ್ವಜ .. 107..
 ಶಾಂಕರೀಯಂ ಮಹಾಶಾಸ್ತ್ರಂ ನ ದೇಯಂ ಯಸ್ಯ ಕಸ್ಯಚಿತ್ .
 ನಾಸ್ತಿಕಾಯ ಕೃತಘ್ನಾಯ ದುರ್ವೃತ್ತಾಯ ದುರಾತ್ಮನೇ .. 108..
 ಗುರುಭಕ್ತಿವಿಶುದ್ಧಾಂತಃಕರಣಾಯ ಮಹಾತ್ಮನೇ .
 ಸಮ್ಯಕ್ಪರೀಕ್ಷ್ಯ ದಾತವ್ಯಂ ಮಾಸಂ ಷಾಣ್ಮಾಸವತ್ಸರಂ .. 109..
 ಸರ್ವೋಪನಿಷದಭ್ಯಾಸಂ ದೂರತಸ್ತಜ್ಯ ಸಾದರಂ .
 ತೇಜೋಬಿಂದೂಪನಿಷದಮಭ್ಯಸೇತ್ಸರ್ವದಾ ಮುದಾ .. 110..
 ಸಕೃದಭ್ಯಾಸಮಾತ್ರೇಣ ಬ್ರಹ್ಮೈವ ಭವತಿ ಸ್ವಯಂ .
 ಬ್ರಹ್ಮೈವ ಭವತಿ ಸ್ವಯಮಿತ್ಯುಪನಿಷತ್ ..
 ಓಂ ಸಹ ನಾವವತು .. ಸಹ ನೌ ಭುನಕ್ತು ..
 ಸಹ ವೀರ್ಯಂ ಕರವಾವಹೈ ..
 ತೇಜಸ್ವಿನಾವಧೀತಮಸ್ತು ಮಾ ವಿದ್ವಿಷಾವಹೈ ..

ಇತಿ ತೇಜೋಬಿಂದೂಪನಿಷತ್ಸಮಾಪ್ತಾ ..

Encoded and proofread by Sunder Hattangadi

——
Tejobindu Upanishad

pdf was typeset on August 30, 2023

——
Please send corrections to sanskrit@cheerful.com

